

Anganyameta Angakanikaarei A Ekanisa

EKEK NGOLO ANGUOMWON

Anyamet Ngina A Sumuruna

Apukokino 2:8-11

"Ka neni ke emalaika a ngolo a Sumuruna kigirak; ngakiro nu irworo inges ngolo erai akisiakinet ka asalunet, ngolo sek atwanit nai eyiari tokona.

Ayeni ayong ngiticisio kon, ngakisicaneta kon, ka ngican, (Nai ibarit iyong) ka nabo ayeni ayong ngiyiany a ngulu enyarasi make ebe ikirai ngiyudayan ido nyerai, nai toraakas Esinagoga ngolo a Satan.

Nyikurianari idiobore alotooma ngican ngulu ilosi iyong ariamun: toanyu, ebuni satan akiwuakin iyes ngice mabus, ikotere ikikatakinio iyes; ido ipote iyes ayiakaunor areyo ngaparasia ngatomon: torubaki nai irai ngolo eyiunan akitodol atwanare, ido abuni ayong ainakin iyes ebokot ngolo ka akiyiar.

Inges ngini eyiai akit, kiira nguna irworo Ekuwuam neni a Ngikanisae; inges ngini ilouni nyewani inges atwanare ngina angaarei."

AKISIAKINET

Anguna ka akitekienyun ngatameta kus nabo, acamit Ayong eketoodik iyes nabo epite ngolo ikidolokinio iwon naseunet ngirorwa a ngikiakitono a ngulu a nganyameta a nguna egelegelia a nu. Abu Akuj alotooma acamit ngina ka apedor Keng kidar Eemut ngolo ke ekanisa a ngolo ka Akitutuket angina Kitete ikotere nyetwania. Lopite ngolopei abunio Inges tocoikinite akidar Eemut ngolo a ngidwe a Israel nyengopia, abu nai Inges kiwuaak Eemut ngol Lobaibul ka tokona iricito ngikitabo ngulu alalak ngulu ngorok ngulu kolong keponi kigiritetei, ka eriamununuyio dang igirir tooma ngiboro ngulu eyeunitai ke elupe, ka ngiboro ngice ngulu alalak ngulu abokununut ngikaosok alokwap ngulu eriamunio igiritae ngakiro nupei ngun apaki ngina ijulunere. Inges atemar ikiyiakatar iwon Eemut ngolo idiiri ngolo ke Ebaibul ameun anakaratas a ngina esiakinan Ebaibul tari tokona.

Anguna ka akisiom ngiemuto ngul ikianyuni iwon atemar kerai itunganan kori ngitunga ngulu keapikina ka epite ngolo ajokan ngolo kolong sek kitemokinitor Akuj ngiboro daadang ejokak lopite ngolo ekoni neni sek etemokinitor Akuj. Ekiakia Paulo, ikes ngitunga ngulu abu Akuj kisitiyia anguna ka akinyakunia ngitunga Nakiro ngina ka akiyokino, ikes nai erai atongica iwon. Ido alotooma nai ngitunga ngul, eyiai epei alotooma nginanyamet ngolo ebuni akiwuo, tocaunite ka toyiakatar Akiro ka apedor, Lo ikoni ngol inges itaraunio iwon ekiakitono. Ikiripuni iwon nganyameta dang ka akisiom ngiemuto ngulu ngorok. Iitana tosiom itunganan nguna a nganyameta alotoma Apukokino ido iriamuni iyong atemar ebe iriamara inges kojokan ka ngiemuto ngulu ngorok ngulua a ekanisa LOPITE JIK NGOLO ABEITOR KIKOTE. Ikwapei abunio Akuj toberakinor erwor ngakiro a nganyameta ka dang toberakin apukor epiteene ngolo eyiakaunotor ikes. Eitana ngiemuto ngulu ngorok ngulu ke ekanisa kiriamara ka epite ngolo sek etetemunitor Ebaibul. Epataka ebai nen - ka nabo torai apatanu ibore ngini erai inges elaci Ebaibul. Aso a nakiro anu a daadang, pa rika abu ayong atorau ngolo arai edio kasioman kori eka ngiemuto ca, nai abu ayong ewarite araakau etunganan ngolo ka atametait a ngina ke Ekuwuam, ka erai rika nabo dang alopite a ngolo abunio Ekuwuam ka Akuj kitogogongio ngakiro nu inges nai aseunia ayong ngikiliok ngulu abu oseu. Erai nu nguna iyookino jik ikwapei eyienia Akuj etau kang.

EKIAKITONO

Isitiyao emacar ngolo ikiinit iwon Akuj anguna ka aseunia akyakaya ngolo angina turi, tomam akicanican apaki, ikilosu iwon alimor ebe, Irenias inges abu Ekapolon kitopolooyo kiwuak lotic logo. Arai sek inges ekewuapan ngolo ke ekakwuang a ngolo aumokina ka nabo torai ekajon ngolo apolon ngolo ka akiyiun, ngolo anyaritai, Polikap. Ido tomam angayangayat, ngolopite eboyo inges anakejen ke ekile a ngol, abu inges toyenu ngajokisia nguna ka akiyiun nguna aleleunito anakiyiar a ekile a ngolo ainakina a lo, anera Polikap logo, arai epei alotooma ngikakwang ngulu eleere noi alotooma nganyameta daadang apaki ngina ikisiemekinio iwon eyiare keng ngolo amamu akitoronet.

Tar ngina isiomia iyong dang, iriamuni iyong atemar aponi toarai Polikap, amojongit noi pa apedorit akerit, ka nabo arai etunganan ngolo eyookino noi ngolo pa abu tocamaki idio tunganan akiwua inges, ido ekau toarai itunganan ngin a nguna ka akiwua inges. Abu kipotun bon natwanare. Nai eroko inges, nyeara, abu kilipu adiopaki ngina kilipet mono ngina aponi tocamakinae inges alotooma ngisaae ngiarei, ayiai inges ilipanakini ngikaitotoi keng alotooma Ekapolon, kilipi anguna ke ekepukan, ka ngikemoe ka ngikarocitok keng dang, ikwa ngikakwang ngulu ka aumokin ngulu a nganyameta a daadang, ka ikotere

inges epedori ariamun ayiarun ngina ajokan noi, abu towuo jik, tongerite apegar Ekapolon; abu totwan anacamakinet keng ka elope. Aponi kikutubutakinae inges nakito (abu kilipu atemar nyiena akekuan a idio bore) kicunyakinae nai akim. Abu akim torii nawae anakuwuan keng, pa ecamit akitap inges. Aponi nai kicumai ka atum. Kedaut ikes akitiyia nu, apotu ngakipi tolomut anakuwuan keng kilikosi arira. Aponi kingolikinae ekuwuam keng ikoni akuri ngina akwangan enyouni a natorobu keng. Alotooma ayienanun ngina ka aumokin na daadang, ekasioman lo ngolo arai ekewuapan a Yokana a ngolo ka apukokino, pa ayieni akitijore ekitiyae ngolo a nginikolaitiane, abu inges dang elope togongakin natukot ngin, kimuriaki inges ayenut atemar akiitanit akimor ka ngatukon ngun, kori ka ibore idio ngini etakani esibit epulan ngolo kitolose etic ka Akuj ngaren, arai cut aosou ngina ke emoit.

Pa ekote ngakiro nu nen aneni a Irenias. Esiriae inges ngolodio kabila a ngatukon a ngun, ka dang, eemut ngolo ke eyiare keng, alopite a ngolo ejaanakinia inges Ekapolon, etoodiarit epite ngolo etiyaa Ekuwuam ngolo Akwangan aneni keng; etatami inges Akirot ka akilerer ka akinyakarit Akirot jik lopite ngolo sek ekoni a nakinapeta a nguna sek paaran ageunak. Ngikanisae keng alo Frans arai ngulu ayienen ebe ayiakatar ngainakineta nguna ke Ekuwuam kiding kec, ayiakasi ngikakwang irworosi a ngangajepa, todwarete ka kiteyiarut ngikatwak dang, ka kitangaleut ngikadiakak ka akilip angina ka akiyiun. Abu inges toanyu epite ngolo ka aronis a ngina a epite a ngolo a ngikaitotoi a ngulu apotu toyieut atukot ngina erai aka ngikasikou kori aka ngipastae, ka ngunace, Abu inges towuo kojokan a nguna ka akimorikina a ekanisa a ngolo elelebakatar Ekuwuam ka toyiakar ngainakineta nguna ke Ekuwuam. Abu nai Akuj toker inges anerau abu apedor ka Akuj toyiakaun itiyiae alokiding ngikakwang.

Acaunit inges alotooma akitatam ngina ka ayenut atemar erai Akuj apeu bon. Ikwapei araakar inges ekasioman ngolo a Polikap, a ngolo sek nabo arai ekasioman a ekakwang a Yokana a ngolo ka Apukokino, ikianyuni iwon kojokan atemar keyiakatar inges akitatam ngina edolit alotooma akirot na. Alotoma ekitabon ngolo esiaunan ngolo enyaritai Ante Nicene Fathers engaet 412 ikiriamuni iwon nugu nguna ikamunito Akuj araut apeu bon alotoma nguna abu inges tolimu: "Ngimaeta ngulu daadang, imorikina kaapeu itoodiarito apolou kori epei a ngolo erai ngolopeu ngol, Ekapolon ngolo ka apedor, Ekapolon, Papa a daadang, Akuj ngolo Eiron, Ngolo eyiai Kidiana noi, Ekasuban, Ekasuban, ka ngice maeta dang lu ikote nen, meere lu ngirorwa ngulu ilunyonokino ngakujo nguna egelegelia, nai ngika epei a ngolo sek erai Inges. Abu Inges kitacau kojokan ebe ikwaan ngirorwa lu ka ngulu ngulu ikote ngulu ebookoi: Aturot ngina a Sharon, Etop Ngolo Ecai Ngolo Ka Ataparacu, Ngolo Ebusan Alotooma Ngalipio Ngatomon, ka ngulu rorwa daadang. Emam Akuj ace mati APEI bon. Erai ekiro keng Ekapolon Yesu Kristo."

Angun, alotooma akekiminikina Nakiro, ka epite ngolo ka aumokin ngolo ayienia inges Ngakigiret ka apedor ngina ke Ekuwuam ka Akuj ngina etiyiae alotooma akijaanakin keng, erai inges aseunet ngina iyookino anguna ka anyamet. Ka nabo erai abaati ngina aronon neni a nganyameta a ngunace anerau amamukatar ngikyakya alotooma kec ngaraito nguna apiyanuna, apedor, arikio alotooma ekuwuam ka Akirot.

SUMURUNA

Etaun ngolo a sumuruna logo, ayiai anenipeu alokuju Epeso, nakituk ngina ka anam a Sumuruna. Anguna ajokiata ngikipetetio keng ikotere ngatubae, abu inges torau Esenta ngolo apolon ngolo ka amucuruso ngolo ayienen anguna a ngiboro a ngulu agielanario ka ngulu ewokeneneo dang a nen. Ayiakatar inges tar ngisukulo ngulu ajokak, ayiakatar akisiom dang ngina enyaritae (philosophy) ngina ka ayenun eyiakaunitene ka Akuj, esukul a ngidakitaria, esukul ngolo ka akisiom aosou, ka toyiakatar ngaduketa nguna ajokak noi. Eboyte Ngiyudayan ngulu alalak anen, ido aremokino ikes ekiristayione noi ka adwaris angina apolon, aroko ikes noi akilo tar Ngiromayon. Nguna akire, tar Polikap dang ngolo arai ekarikon ngolo esiaunan alo Sumuruna dang apotu Ngiyudayan lu toara, elimunitoi dang ebe apotu Ngiyudayan tongesa akolongit kec ngina sek ekeritai (Asabato) anguna aponiata kiwokiata ngakitoo nguna arai ngakicunyet inges.

Apolou ka akirot, Sumurna "adwaris," elemunitai anakiro angina enyaritai, myrrh. Arai (eminai ngolo auron) Myrrh ibore ngini eosere ngikatwak, (ikotere iboyete akaoyian nyebosa.) Angun, ikiyiakatar iwon apolou a ngirorwa a ngiareu lokiro ka anyamet a na. Arai inges anyamet ngina ka adwaris ka torai ngina eleleba atwanare. Apotu ngikito ngulu ke emusabibu ngul totiakakinos kori tolwanikin noi. Ka abu adwaris a lowae a ngolo aliokonon kiyiatakin noi neni a emusabibu a ngolo eyookino. Pa abu torau akitu bon arai araitoit ngina ke emusabibu a ngolo aliokokonon; nai tar alomusabibu a ngolo eyookino dang abu apalago tololou, ka apedor dang abu tongop anerau asir ikes kiyotosi Anakiro a ngina iyookino ka ngina asegan, ekau kelunyar ngikaru ngikudio ameun apaki ngina a pentekoste; ido amamu edio kanupan ngolo agogong ka ngolo angale ka toyiari a Lokuwuam ikotere isilereuni ayenut keng, ka arimarit Akirot ka Akuj ngina asegan, ikwa ngina eyiakatar ngakisikwanet nguna alalak lokitabo ngolo mojong. Ayiai atukot ngina a edin epoloe noi, akitu dang abu topetun, Anerau asir ngitunga keisikis arikio ngina ke Ekuwuam a ngolo Akuangan, Akirot dang aponi kisilunyo ka akitatam angina a ngitunga, ka ngakitatameta nguna etatamio ikes akinyogo, ka akiricit ngitalesio ngulu etulomunete ngitunga.

Ngina alomaria Israel tooma nacamanar ka akwap, ido kitemut dang akimor alopite a ngolo ka akiita

ka akwap, abu nai aparani apei toyiakaun ngina abunio akwap kikamaria ikes ido todoluni Babilon kikamari ngitunga ka Akuj yaa kitipitoon. Nai ngina alosioto ikes nakikamario apotu ikes toloto inaa toyiakatar ngisacardoti, ka torai sek dang ngulu ke Eyekalu, ka Akiro. Nai ngina abongunioto aina, apotu potu eyiakatar ata Rabbi, ka atukot ngina asiomit ngakiro ka Akuj ngina anyaritae Ngiparisayon, ka ngakais nguna kilipet nguna anyaritae ebe Esinagoga, ka ace ngina anyaritae ebe Talmud. Ani edoli apaki ngina abunio Yesu, abu toriamu ikes kemunaar noi akitodol ngina anyaraa ikes ebe irai iyes ngikapapakus, a satan, tari ngina ekoniata ngakiron nen arai ikes ca ngidwe a Iburaim ngulu ka akuwuan. Ikite iwon ibore nginipei ngin itiyia anyamet a na. Aso ikwapei nyeraakar 'Ngisirael dadaang' Israel (Nai idio tukot ngini cici ikes arai Ngisirael ngulu a kire ngulu ke Ekuwuam), inges atemar eyiakaun jwi jwi idio tukot ngini cici ngini a ngikiristo a ngulu a kire, ngulu erai ateran a Kristo, akitodol ngina moi eomunio inges ngulu keng.

Alotaun alo ayiakasi ngiyekalui ngiarei. Arai eyekalu epei ngolo adukitai anguna ka akilipia akuj ngina anyaritai Zeus, ido adukitai ngoloce anguna a Saibele. Ido alokiding ngiyekalui lu arei lu ayiai erukude ngolo ebusan noi ngolo arucokinit ikes, ngolo anyaritai ebe erukude ngolo a egolit. Aneni kang arai erukude lo ngolo etetemiyoerit epite ngolo ka Alomar noi toma nakapirionut ngina sek asir kegeu anyamet a ngina a ekingaren, ka ngolo ayenio atemar ayiai Roma bon. Arucokina ngina a ngiyekalui alu arei alu ebe ngina ka akuj angolo arai ekile ka ngina ka akuj a ngina arai aberu. Arai ekinyomit ngolo ka akisiMariar neni kire aponere tonyaraere Maria ebe toto ka Akuj ido kiteriamunae dang akereru, ka ngirorwa ngulu maet, ka ngapedorosio ikotere toriamunia inges dang akitiriyana ka Yesu Kristo. Erukude ngolo ke egolit ngolo arucokinit ikes ngol arai etorube ngolo ka arorokanut ngolo abu kitoloma ngiketemunok ngulu ka atukot a Nginiolaitan akimorikin apukan ngina ka akwap ka ekanisa anerai ayenete ikes ebari ka apedori ngina epote ikes ariamun anen.

Ayiai anyamet ngina ke Epeso erai akibois ngina ipitunere ngikinyom ngulu kipitara ngulu apotu kiriamara ka anyamet ngina a Pagamos ngina aroko eyiai ngaren, arai nai anyamet ngina a Sumuruna na akiru, ta akolong dang, ka akitanunio ngina abu kitemok asilio ngina ka akiranyun angina abu kitogogong ekanisa ikotere elomari naputosia, ibore nai kire ngini erai adoteu alotoma lokuwuam, neni nai nyeyiarunia nabo jik. Ayiai atwanare (erwakina)inges ameun anatagor tar naten ka ikes ngulu ayiarete alotoma keng, apotu toriamut adwaris ka atwanare.

Abu anyamet na yaa apaki ngina ebari ekaru 170 paka 312 A.D.

EMALAS

Apukokino 2:8,

"Ngakiro nu irworo inges ngolo erai ngolo engarenon ka ngolo esidion, ngolo sek atwanit nai eyiari tokona."

"Ngolo erai ngolo engarenon ka ngolo esidion, ngolo sek atwanit nai eyiari tokona." Nyera nu ngakiro nguna a etunganan. Nyepedori itunganan ngini erai car (Akirworikin anakipany) ido tema, Arai ayong ngolo engarenon ka ngolo esidion ngolo kolong ayiari nai atwanit kona. Ibore ipei mono ngini isiakini atakanikin itunganan inges en ebe idounio inges (Eyiari) ido ibore ngini esidion ngini etakanikini itunganan inges en ebe etwani inges. Aso mere itunganan irworo a ne. Ekujuwanit erwor lo. Abu Itunganan (Adam) yaa akiyiar kijulaki kitarau atwanare. Nai EKILE lo (Yesu) abu tolemu atwanare kijulaki kitarau akiyiar. Abu Adam tolemu eyiare ngolo ajokon ngolo amamukar asecit apei dang kijulaki kitarau eyiare ngolo ke ekaile. Nai abu logo tolemu ekaile kijulaki kitarau akiyokino. Abu Adam yaa eparadiso kijulaki kitarau alongisat ngina aonon ngina ke ekasile; nai ebongunit epei ngolo ebuni akijulakin akwap ngina iukuuka ka kirimi dang alotoma nginyas kijulaki kitarau nabo Eden ece. Abu Adam yaa eyiare ngolo ka akimor (epelocip) ka aleliano ka Akuj kijulaki kitarau alongisat ngina ka akirionut alotoma Lokuwuam ngina abu kitolomu ekabila a ngasecisia daadang, ikwa akiranyun ngina angipitesio ngulu sek ajokak ngulu ayiakatar ngitunga, ta ariebo, ta ngican, amodiario, ka aronis ngina tokona ejii alotai a ngitunga. Nai logo alotooma aketo ka akiranyun ngina abu toyiakaun ngina abu kilelebun lotunga, abu bu yau akiyiar ngina ka akiyookino ka akibuses, ikotere nai alopote angolo sek epukator akisec itunganan tar natwanare, topedosi nabo ngitunga akipuka ka akiyookino anguna keng a Epei, angolo erai Kristo Yesu; mere nabo alopote a ngolo sek ayiakar adiakaret, ata kerai sek ngina aronon noi dang, ka tokona nabo epol noi ainakinnet Keng ngina ka Akiyiar a ngina emam nyedaun.

Inges tokona lo eyiai elosi alokiding ngulu adau inges alakun, ngulu erai ekanisa keng. Arai mono ata ngai ikes ngulu aponi tolakunai ngul? Pa mono ekote ngikalalak kec Paulo a? ngikaarak ka ngulu ka atuna aa? pa mono ekote neni lala kec ekokolan ngolo aponi kibubukinoi a? pa arai ngikademanaarak ka ngikaarak a ngitunga a? nai eraakasi ikes daadang ebokot ngolo ka ajokis keng. Enyakunio ikes daadang anatwanare. Adaun akitarau ikes ngulu EYIARETE alotoma Kristo Yesu, Ekapolon.

Nyayeni ayong erai kiyenunito iyes ejok epite ngolo ke emalas ka anyamet angina esiaunan ka epite ngolo ke emalas ka anyamet a na. Kimorik tokona iyong ngimalasia ngul iwapei. "Ngakiro nu inges irworo Ngolo etingit ngikacer anakan Keng a ngina aloteten ka tolosi alokiding Ngikanisae. Ngakiro nu inges irworo Ngolo erai ekengarenon ka Ngolo esidion, Ngolo abu totwan ka eyiari tokona." Erai Ngol epei ka

itunganan nginipei. Ido eyiai Inges ikitoodikinit iwon atemar ebe erai Ekanisa ngolo Keng. ikwapei eyiakar ekinyomit ka arait kiding arait, Inges dang ikoni neni, erai inges ekinyomit ngolo ka akabakanut, alokiding Ekanisa. Ikwapei erakar ekinyomit bon eyiakatar akiyiar toma keng, apolou keng atemar inges bon erai ekainakinan Akiyiar Lokanisa.

Alosit Keng alokiding Ekanisa ngin, itodiarit epite ngolo iricitor Inges ikes tomam adoun. Erai inges Ekeyokon ngolo apolon ngolo iyoki Ngulukeng. Erai ngin apedor keng anerai abu inges togielu Ekanisa ngol a ngaokot keng. Erai ngaokot ngun ngaokot ka Akuj. Ido Ngolo ipukat Ekanisa ngol inges Akuj, Akuj kire. Inges erai ngolo, 'Engarenon ka ngolo Esidion.' Ekiro nai ngol, erai ekiro ngolo angikaru angulu emam nyedaunosi. Atwanit nai eyiari tokona. Abu Inges totac etacit, angun eyiakatar inges kona apedor daadang ngina ka akipuka Eyakalu ka Akuj. Inges ipukat Eyekalu. Ekukonokinoi inges a nen. Nyecamakinit Inges idiobore edemari Inges arakau Ekapolon ka arakau ngolo ka apedor dang. Tomam angayangayat, apolou ngina itodiununor Inges alotooma nginanyamet alopite ka Akujuwanut keng erai anguna ka akicik ka akimaima ngitunga. Eyiai Inges Iretakinit emusabibu ngolo aliokonon, ka kimaimai emusabibu ngolo iyokino. Erai lo AKUJ APEI BON NGOLO ETIRON KA NGOLO IYOKINO . kiirasi inges ikotere iyiarete.

EPITE NGOLO AYIAKAR ANYAMET NA

Apukokino 2:9,

Ayeni ayong ngiticisio kon ka akonikisicanitoi dang, ka ngican (Nai ibarit iyong) ido ayeni ayong ngiyiany angulu ebasi ebe ikirai ikes ngiyudayan, ido bo nyera, nai torakas Esinagoga a satan.

Elacet ngolo ka anyamet ana ileere atemar areyo. erai keyiai areyo adio ngina abu totakanu anyanyamet angina esiaunan, erai nai inges areyo ngina sek atamitai ebe eyiakaun ido abu toyiakaun ka dang abu kiyiatakin noi a lorwa a daadang a ngulu ka anyamet ana a ngina a ngarei. Tomam angayangayat abu Paulo kirwor neni a ngasepico a ngikiristo anakiboisio a daadang anguna ayiakasi ikes alotooma akwap ka alotooma nginanyamet alopite alo.

Ngiburanian 10:32-38,

"Nai kiitutu ngaparasia nguna kolong, nguna idauniata iyes akinuakunio, ipotu totitinyikis auta ngina apolon ngina angican

Acepaki araun ngulu ikiteo anguna ka amoromor ka akisicanio, acepaki ngina irukitotor ka ikes ngulu itiyianakinio ngun

Anerai ipotu kitimo ngienan, ido ipotu tocamut ka alakara angatario ngina a ngikusiboro, toyenete ebe eyiakasi iyes ngiboro ngulu ajokak ngulu arubak.

Asosi nyicakasi akusikicasit ngina eyiai eropit ngolo apolon

Anerai iitanito iyes atitinyikin, kotere itiyiaete nguna ecamit Akuj, tosodete toriamut nguna ikongitoi ebe,

Anerai idongit apaki ngina edit noi, tosodi ngolo ebuni, ebuni tomam akitumor;

Nai ngolo kang ngolo iyookino eyiari anguna ka akiyiun, ido ani kikuto kau, nyelakar ekatau angunakeng."

Anaikina ka ngitunga ngulu ca ajokak angitai ka ekanupan ngolo akire epedori ajokis kec ngin ayiaun atwanare.

Ebala Ekoplou Akuj Ngolo Etiron ebe, "AYENI AYONG." inges nai ngol ngolo eyiai elosi alokiding ngitunga keng. Inges Ngol, Ekeyokon ngolo Apolon ngolo ke esipan. Nai egolorit mono inges akisicanio a? egolorit mono inges areyo a? Mam, nyegolorit. Elimunit inges ka apatanu ebe "AYENI AYONG akisicanitoi kus. Meere atemar ebe nyamitakinit Ayong cut ngican kus." Epite nai ngolo eraakar na akisigukinet neni a ngikalalak. Ikwa ngidwe ngulu a Israel apotu tongayangayata erai kire kemina Akuj ikes. Kikoki nai Akuj erai ngolo ajokan ka toyiakatar amina dang, ewoi kitee ngitunga keng eriamunito ngican ai?

Nguna apotu ikes kingitanaros ngun alotooma Ekitabo ngolo ke ekaduaran a Malaki 1:1-3,

"Apipilu ngina ka Akirot ke Ekapolon neni a Ngisirael alotooma Malaki.

Ebala Ekapolon ebe, Abu ayong atomina iyes, nai ibasi iyes, ai ikminar iyong isua? Ebala Ekapolon ebe Pa mono arai Esau lokaato a Yakobo a? nai amina ayong Yakobo,

Ka atongerite Esau ka dang abu eranyu ngimoru keng ka akirumet keng daadang etarau aka ngimuno angulu ka alongisat."

Toanyu iyong, pa apedorito ikes akitamun amina ngina ka Akuj. Atamito ikes atemar kori emam amina ngakيسانeta. Atamito ikes atemar kori erai amina na ngina ca ikwaan ka ngina iricitotor ngikauriak ngidwe kec. Nai ebala Akuj ebe amina Keng erai amina ngina ka "aseon." Akitogogonget ngina ka amina keng inges ASEON (Aseunio): tomam amitakininit nguna kepotu todoikis ikes, aponi kitogogongoi akemina alopite alo ebe arai ikes ngulu Aseunitai anguna ka akiteyiar (Angun adau Akuj alakun iyes toma nakiteyiaro a nguna ka akitesegunio ke Ekuwuam ka akinup Akiyokino). Epedori inges acamakin iyong alosit natwanare ikwangina abunio tocamakinia Paulo. Epedori inges acamakin iyong akitor locan ikwa ngina abunio tocamakinia Job; erai ngin acamakin keng. Erai inges ngolo Epol noi. Nai itiyiae inges nu daadang ka alosikinet. Ani kerai tomam alosikinet, inges atemar kerai kire inges ngolo esikarunan mere nabo ngolo ka aiyorit. Nguna elosikinit inges nu ebe, ikidau iwon ariamun ngican alotoma adio paki, ikitarauni inges iwon ngulu ikidolit, ngulu adau inges asipokin, kitogogongitetei ka kirikakina. Ikwapei abakar Job ebe, "Iwuanakini inges agogongu toma yok" (Job 23:6b) Ingolikis iyes a? abu inges dang toriamu ngican. Nguna akire aponi kitarauae inges ngolo edolit anguna a ngican angulu abu inges dang toriamu.

Ngiburanian 5:8-9,

Nabo tari kerai Inges Lokoku, abu kisisau akipup ngakiro alotooma ngican ngulu abu inges toriamu."

Anangajep angina apatanan, Yesu dang lopei ngol aponi kitarauai ngolo edolit anguna a ngican angulu abu inges toriamu.

Ido ikwapei ikilimokinitor iwon Paulo ebe: adau inges aesikinia Ekanisa keng akitemis adio ngina angican ikotere ikes dang - anguna ka anupit kec neni ka Akuj ata keriamunito ngican anguna keng dang - topedosi akidol nakitemis ngina ka adolit. Nyobo eitanitor inges nu alopite alo?

Yakobo 1:2-4,

"Ngikaitotoi kang, kimarakisi daadang araut nguna ka alakara, ngolopite ilomariata iyes nakikatanakineta nguna egelegelia;

Toyene ebe akitemio ngina ka akiyiu kus eyiauni atitinyikin.

Ido toyiakaunotor atitinyikin ka eketic ngolo itodolikinit, ikotere iraunete ngulu idolito ka ngulu itemokino, tomam ibore ngini icanasi."

Kanukiro ewaar Inges ikitee iwon alocan? Eyiai abongokinet lokitabo ngolo a Ngiromayon 8:17-18,

Ani ikirai ngidwe, ikirai ngikerumak dang, ngikerumak ka Akuj, idodang ngikerumak kaapei ka Kristo. Erai ikicanio iwon kaapei ka inges.

Atami ayong ebe ngican ngulu ka apaki a ana nyitemokino akisikwanikino ka asir ngina ikipukokinio iwon."

Mati nai ikiriamu iwon ngican kaapei ka Inges. Ebeit iyong toriamu ngican ikotere nai ipukae iyong dang. Apolou a ngakiro anu inges na ebe, adolit ngina ejiunio erai ajiun naga, emam nyeriamun erai kemam akisicanio. Erai ngipitesio AKILOUN, meere ainakinet. Itunganan ngini emamukatar ngipitesio ngulu jiuno ngun emam nyipukae, anera i apedor tomam ngipitesio erai aka satan. Nai apedor ka ngipitesio ngulu jiuno inges itemokino ipukae. Nai ikwapei iitanitor inges iwon dang akimor ekicolong keng, alopite angolopei sek abunio Inges dang kilounia ka toyiai ibooi napakana alokicolong a Papa Keng, iwon dang iitana eloutu ikotere ikiboikin kaapei ka Inges lokicolong keng. Ido ngakيسانeta ngadikudio nguna tokona ikiriamunit iwon nu emam nyisikwanio ka asir ngina ka aumokin ngina epukorio alotoma yok apaki ngina ebunio Inges. Okoe, elal noi ajako ngina ingadakinetae anguna angulu iitanito Alomar napukan keng kitorito nakisicanio.

"Nyiumokis anguna a ngakitemiet a nguna eriraete nguna epote adoikin iyes."

Erai ngun nguna abu Petero tolimu. Erai mono ibore ngini erono nooi erai kecamit Akuj iwon dang atoyiakaunotor epitene ngolo a Kristo ngolo eriamunio alorot angolo angican a? Mam jik. Ka dang, ikiyiakatar iwon daadang ngakيسانet. Ikirai iwon daadang ngulu ikikasio ka itodayetei dang ikwa ngidwe keng. Mam ngini ebucar, nai itorete daadang nen. Ekanisa ngolo nyeriamunit ngakيسانet, ka ngolo dang nyikatanakinio, nyebuni ariamun ngun, ka nabo dang mere inges ngolo ka Akuj.

Ngiburanian 12:6,

"Anerai iretakini Ekapolon ngini emina inges, ka edai ngini koku ecamunit inges. Anguna ka akiretakino ititinyikinet. Ikitiyianakini iyes Akuj ikwa ngidwe; anera i ani koku mono ngini nyiretanakini Papa keng."

Tokona ebeit ngakirosia nguna etiyianakinosi ananyamet a Sumuruna a na, kimarakinae nanyameta ngunace daadang. Emame adio turi ngina ebucar anakirosia a ngun. Emam tar ekanupan edio ngolo ebucar anakiro a ngun. Erai ngol etic ka Akuj. Ka dang iitana kikote nenipei. Iitana Ekapolon ikitatam iwon akiyookino ka ariamunun ngican dang ikotere ekwanikinos iwon ka Kristo ana kitiya ngun. "Engirikinit amina ka erimaana."

Matayo 5:11-12

"Ikitererengitoyi iyes ngolopite ikiyianyata iyes ngitunga ka ikimana iyes, ka anguna kang ikisudokis aronis daadang neni kus.

Tolakaros ka toleliana: anera i epol noi eropit kus anadis: anera i apotu ikes kimana ngikaduarak ngulu ayiakasi ikingarenikito iyes."

Adis ngina idisikinit ka ngakirusio nguna ekusete ka agogongu alotoma akiyar ngina a itunganan mam nyerai idiobore ngini itodiarit ebe ikinger won Akuj. Kori adis ecai ka ngakipi nguna alilimok nyerai edio macar ngolo ka amina, keraidang acamuno keng. Acamuno ngina a ngini tunganan yok alotooma Keng, eyiai ALOTOOMA NGULUMINAN. Erai amina ngina eyiakatar Inges anguna yok amina ngina ka aseuno ngina ayiakatar Inges anguna yok eringa nyepetakina apetatait ka akwap. Ikimina mono Inges iwon a? Okoe Ee. Nai ikikokini iwon ikiyianyuni ai? Ikiyenuni iwon anera i, ABU INGES TOLIMU, ka dang abu inges kitodiu ebe ikimina Inges iwon anera i abu ikiyiau iwon nakuwuana keng, ikinak dang Ekuwuam keng, ikitemoki iwon ikwa ngidwe keng. Ekokini nai ayong etodolikini amina kang neni keng ai? Erai ayong akinup nguna daadang ebala Inges, ka akirumit akiyar kang analeliana, alokiding ngakitemiet nguna ecamanakini Inges anaosou keng Ecamakini kitiyiakinos.

"Ayieni Ayong ngikonican (nai ibarit iyong)."

Inges ngol nabo. Kingolik Inges kidiama ka kwap alokiding Ekanisa keng. Ikwa Papa, eyiai Inges iyoki ekale keng. Inges era i ekarikon ngolo ka akai keng. Inges dang ikamunito nguna ka akitan. Inges ekedaran. Ido toyiai itekinit ikes alocan kec. Okoe, epite ngolo isigukinia nai ekanupan ngolo nyitatamitae kojokan erwor lo. Kikoki Akuj ai idangidangi akitere ngulu keng a napaki angina iitanitotor akingarakinet aneni keng, ido nyepedo Akuj akiretakin ngican kec ngul daadang ka dang bu akorakin ikes ngiboro daadang ngulu ka akwap ai?

Erai nabo nege neni ebeitor iyong tonup nabo alotoma amina ka ajokis ka aosou ngina ka Akuj. Ido nugu daadang era i nguna iitana. Kiitu ebe abu inges ikicikakinite iwon atemar ebe: "Nyitamamata anguna a taparacu, ikotere anguna a ibore a ngini inyamete ka ngulu inapete. Eyeni Papa kus ngiboro ngulu iitanito iyes. Inges ngolo itanapi nginya ngatur, ka kitani ngikieny ebuni akitiyiakin iyes nguna alalak. Ngiboro ngulu ikite iwon a ngakonyen yok lugu, mam nyerai ngiboro ngulu a kire ngulu iitanit akiyar yok, anera i akiyar ngina a itunganan emam nyeriamun alotooma ngiboro ngulu eyiakatar inges. Nai ngina esiaunan kiwara mono apukan ka Akuj ka akiyookino keng ido ebuni Inges akiyiatakin iyes ngiboro ngulu ka akwap dang."

Emam nyetamatamaete ngitunga ka Akuj nguna a ngiboro ka akwap, nai etamete ikes nguna a Kristo. Nyiwuarito ikes ebari ngolo eyiai kwap ne; nai iwarito ebari ngolo eyiai kidiama. Iyookino nu jik ebe ngasepico nguna a ngikiristo EMAM nyebarito. Nai eyiakasi lowae ngolo a ngican. Ekote neni tar alorwa a Yesu dang. Eyookino nu tar alorwa a Paulo ka eitana kiyookino ikongina tar alorwa alu. Okoe, nyiyookino jik alorwa alu, anera i Anyamet ngina a Laodekia na era i ngina ke ebari a ngolo alalan neni etamitere atemar ebe ayiakau ka ngiboro ngulu alalak ngulu ka akwap inges araut ngolo ke Ekuwuam. Akoe, epite nai ngolo ebaritor ekanisa ka ngiboro ngulu ka akwap. Ka epite nai ngolo icanar Ekuwuam. "Irereng iyes ngulu ikuliakaka anera i ebuku ka Akuj era i ngolokus. MEERE ebuku ka Akuj ngolo nyamet ka ngolo maset." Meere anguna angiboro. Eyiai TOOMA yok. Etunganan ngolo ebarit era i inges ngolo ebarit alotooma Akuj, meere aloboro a ngulu ka akwap.

Igworu Ekuwuam ebala ebe, "Okoe," "Ete ayong ngikusican. Ete dang akusikiitanit. Imamukatar iyes idiobore ngini ebeit iyes kiturokinotor. Tar ngulu kiyiakatar dang aponi tolemarai aneni kus. Ipotu iyes ka alakara tojala ngikusiboro ikotere iriamunete ngiboro ngulu emam nyedaunosi. Ikiianare iyes. Ikijamuwaritae iyes. Imamukatar iyes ngiboro ngulu ka akwap ngulu ebeit iyes tobobongikis. Nai ibarito iyes ata kikote ngakiro nen. Eyiai ebari kus daadang neni keng a ngolo era i aupal ngina ke eropit kus a ngolo apolon. Ebunit ebuku kus. Nai ebuni kire. Ido ebuni araut ebuku ngolo a ngikaru ka ngikaru. Ee, akatapito ayong nguna a ngakikatanakineta ka ngican kus. Ayeni ayong epite ngolo iktionikinitotor iyes nu. Nai abuni ayong akiitun nugu daadang a napaki angina abunio Ayong akiitan iyes ikwapei ngulukang, ido akaropi Ayong iyes."

Nai meere nu nguna aronok neni a ngitunga a ngulu ebarito, anera i epedori Akuj alakun ekabaran dang. Ngidwe ka Akuj ngice ebarito. Nai epedorete ngisilinga araut eloit, neni a ngulu eyiakatar ka ngulu nyeyiakatar dang. Alokau kaama a nanyamet a ngina esiaunan, abu Yakobo kikaleu a nguna a ngulu ayiakasi itopolorito ngulu abarak bon ebala: "Nyitiakito ngitunga ngina iyiakatar ka akiyiun ngina ke

Ekapolon yok Yesu Kristo." Ayiakasi ngulu akuliakaka imukumukito ngulu abarak anguna ka ariamun akingarakinet, akilo ikes akikinyom Akuj. Ebalu Yakobo ebe: "Nyitiyiata ngun," nyitiyiata ngun, ka dang nyerau ngisilinga atemar ebe iriamu iyong ibore daadang. "Mere ngisilinga bongokinet." Mam tar nyerau ngisilinga abongokinet alorwa alu dang. Ikiyiakatar iwou ngisilinga akilo ngina sek paaran ikiyiakatar nai tokidioko nguna itodolikino alokuwuam. Meere ngisilinga itiyaa Akuj. Elosi Inges kan Ekuwuam keng. Ka alosit ngin ngina ka Ekuwuam ebuni bon nakiyar ngina ejalakinitai Nakiroi.

ESINAGOGA NGOLO A SATAN

Apikokino 2:9b.

"Ayeni ayong ngiyiany a ngulu enyarasi make ebe ikirai Ngiyudayian, ido nyerau, nai torakasi esinagoga ngola satan."

Erai na akigiret ngina eyiakatar atametau ngina ajokan, meere atemar ebe a nguna eyiakatar inges nguna ajokak bon, nai dang ebe inyogotoi alimunun inges alotooma nginanyamet ngapakio nguna a ngikaru a ngulu atupakinete a ngulu erai aliput apeu akau.

Apukokino 2:9

"Ayeni ayong ngiticisio kon, ka akisicanitoi kon, ka ngican (Nai ibarit iyong) ka ayeni dang ngiyiany a ngulu enyarasi make ebe ikirai ngiyudayian ido nyerau, nai torakas esinagoga ngolo a satan."

Ani ikigeuni, ekirot na ebe, Ngiyudayian, emam nyelosikinit akitetem nguna ke edin a Ngiyudayian; irworo inges nguna ikamunit ngitunga a Yuda ido toyiakatar akisikwanet ngina ikwaan ka ayong napakana atemar ebe, arai ayong ngolo akaurunito ngitunga ngulu ka Airic. Nai abasi ngitunga lu ebe ikirai ikes kire Ngiyudayian, ebe Ngiyudayian rika kire alotooma akidounio. Arai lu ngikaliokok. Pa arai ikes Ngiyudayian alotooma auriyo kori pa arai ikes tar Ngiyudayian alotooma edin dang.

Arai kiyookino nu dadang, kerai bokec atagai? Arai ikec ngitunga ngulu aris amodikin ngulu arai atyaket ke ekanisa. Emarara ikec lomusabibu ngolo ka aliokonu.

Pa arai ikes ngulu ke ekanisa angolo eyookino, nai arai ikes ngulu ke ekanisa a ngolo aliokonon anerau ebalu Akuj ebe, "Erakasi ikes esinagoga a satan." Tokona ekiro logo ebe esinagoga mere ekiro lopei ngol enyaritere iwou ekanisa. Alotoma Ebaibul, apolou ngina ke ekanisa inges na ebe, "Ngulu enyaraunitae," kori ebe ngulu "iitanitae." Irworit eka ngikirukisio ikona a nguna ikamunito ngitunga ngulu seuna lu ebe,

"Erereng itunganan ngini ISEUNI IYONG, ngini icamakini iyong EBUNI neni kon ikotere ibooi alo kai kon."

Ngikirukisio 65:4.

Nai apolou ngina ke esinagoga erai ebe, "Akiriamun kori atukot." Aso epedori nai akiriamun ngin ayiakaun alopite a ngolo ajokan kori a ngolo aronon, nai anege, erai a lopite a ngolo aronon, anerau erakasi lu ngulu nyerau akecekiriamun ngina ka Akuj nai erai ngina kec a ngikulepeki. Ebalu Isaia a nguna kec ebe,

"Toanyu, epote ca kire ikes acunakin, nai MEERE KA AYONG: ikes daadang ngulu epote acunanakin iwapeu anguna ka akitidingit iyepote akimasar anguna kus."

Isaya 54:15.

Ka ikwapeu araakatar lu ngulu etidingito kire emusabibu ngolo iyookino, ebuni nai Akuj apeu paaran amunyar ikes.

Aso kanukiro bo ikiyiakatar iwou ngitunga ngulu inyalakina natukot a ekanisa ido tonyaras make ebe ikirai Ngiyudayian? Apolou keng na ebe: ikwapeu sek araakatar ikes ngikaliokok, apedorito ikes araut nginibore daadang acamito ikes. Apedorito ikes alimun ngini bore daadang ecamito ikes tosibite erai ibore ngini akire ido kiminikinos nai nen. Ido alopite alo apedorito ikes aliokonu ka toyiakatar atametau ngina ka akitogogong nguna eyia natameta kec. Pa mono arai ekanisa ngolo esiaunan ye ngolo kire arai neni alalan kec Ngiyudayian, ka dang abeit inak ikes nen araut nginerin ngulu ka akuan keng ngulu akire a? arai ngikiakia ngulu tomon ka ngiarei ngul daadang Ngiyudayian, ido ngikiakia ngulu apote ekau arai ngice Ngiyudayian torai ngice ngibukui. Angun abu nai nen inak ngina ikongio itunganan tolimate ebe arai inges Eyudayiat, ainakinit ikes nen akisingareno ka araut ngulu a kire. Tolimu kona iyong alioko adio, ido kiminikin iyong nalioko ngin; nyimitakinit nguna akire kori epite ngolo kolong sek keyiakatar ngun. Tolimu iyong inges ka torubak iyong ilimonokini ngitunga alioko ngin, ka ngirwa lupelu epote ngitunga akijaar ngun.

Tokona ipotu iyepes kikamut idiobore anen a? meere mono ngol ekuwuam ngolo peu eyiai lokanisa tar

alorua alugu dang a? nyeyiai mono atukot ngina ebala ebe ikes bon ikirai ekanisa ngolo esiaunan ka ngolo a kire, ka dang ebe neni keng bon eriamunor alakunio a? nyebasi mono ikes ebe ikes bon ikiyiakatar ngilaceta ngulu ke ebuku ngulu ebasi ikes ebe ikijauni aneni a Petero a? nyebasi mono ikes ebe arai Petero Papa ngolo a Roma ngolo esiaunan a? ka dang ebe abu Petero toyiakauna Roma tomam bo CUT ADIO KITOGOGONGET NUGU ALOTOMA NGIEMUTO NGULU NGOROK a? tar ngulu esiomito dang kojokan alokiding kec ka ngulu yenen dang ngulu itopoloto atukot ngin dang enupito alioko keng ngin. Esinagoga a satan! Ani kire kerai satan papa keng, ka torai sek nabo ngolo dang papa ngolo ka aliokonu, nyerauni nabo ibore ngini ka aumokin atemar ebe, ikes dang ngulu ke esinagoga keng erai ngikaliokok.

Totamatamata atametait ngina a ngiyiany ngin. Pa arai Akuj eyianyete Lugu ngulu arai ngika esinagoga a satan anapaki ana (Atabo kesibit ikote ngun nen dang), nai eyianyete ikes ekanisa ngolo a kire. Kire jik. Ikwapei esicania Kaino Abele ka toar dang anguna arakar inges (Kaino) lokoku a ngolo aronon, ka ikwapei etiyiata Ngiyudayan dang ngulu ewapito edin ngolo atwan ngolo Yudayat (Abu Yesu tema ikes ebe irakasi iyes ngika papa kus, a satan) apotu lu kikatokis amunyar Ngikiristo alotoma ngikaru ngidi kudio ngulu ageunia anyamet ngina engarenon, ka nabo atukot napei na (emusabibu ngolo aliokonon) eyiai ikatokinit ka agogongu amunyar ekanupan ngolo a kire anyamet angina a ngarei ana. Inges atemar a nen ayiai Ekuwuam ngolo etidingan Kristo neti epoloe.

Atukot na ngina abu tololou iwadio tooma Lokanisa a NGITICISIO a (Enikolaitiane) asir apaliki akerit aripunio nai ayiai tokona ecunakina ka akilerer natukon nguna erai nguna keng bon ido bunite imukumukuno ka adedengu angina aronon akitiding ekanisa ngolo iyookino.

Nai ani abala ayong iyes ebe arai lo ekanisa ngolo etemunit etidingan Kristo, inges atemar akalimokinit ayong iyes akiyookino ngina a ngiemuto angulu iyookino kire. Ekanisa ngolo esiaunan alotooma Roma (Ikiriamuni iwon nugu ka acukulul alotoma anyamet ngina a Pagamos) asir ejulak akiyookino ka Akuj etarau aliokonu anguna ka akitolomun edin ngolo kapirit ngolo ayiakatar ngirorwa a Ngikiristo ka apolou kec. Anyamet angina angarei asir ekapiriyo (Tar kebala inges ebe inges arai ekanisa ngolo a kire) noi paka ngina abunio Polikap aneni alwanan aneni ebai ngamairei 1500, tomojongite dang noi, anguna ka akimaimaun ikes tobongut. Pa apotu tocamut. Asir ariamut ikes ngadoketa nguna ka apolonokin ngikewapak kec, ka toyiakatar atukot dang ngina agogongon, ka kirikakinito dang aekar cut alotoma Akirot. Erai nai lo esinagoga a satan, ngolo ilelebakatar ngiyiany, toyiakas toma keng ngikinyom ngulu ka akitatam angina a Nginikolaitan, ngina nai abeit alotoma apaki ngina euriyana torau kire akibois ngina ka apedor angina ke edin a satan. Ido iyookino nu jik anerai NYEBALA Apukokino 2:9b ebe erai ngitunga lu NGULU ke esinagoga a satan nai ebala ebe ERAI IKES ESINAGOGA NGOLO A SATAN.

Emam nyekitetiana ekuwuam ngolo etidingan Kristo lo. Meere inges ibore ngini abuni alotooma ngapakio nguna a nganyameta. Ayiai inges nege sek ka angorot. Ikotere iriamuni iyong amisikinet ngina a epite angolo itiyiaa inges, ka epite ngolo elosikinitor inges Akuj, ka akimanit ekanisa dang, kingolik akitutuket ngina ngorot ido toanyu inges anen. Atoripikisi mono iwon ekuwuam lo epite ngolo abunio kitodiunor alotooma Ngisirael ngina alomuniata alo Ejito anguna ka alosit araun ekanisa analongisat.

Lopite ngolopei ageunia ekanisa ngolo esiaunan alotooma akijaanakin ngina asegan ngina ke Ekuwuam angolo Akuangankaapei ka ngakitanyuneta ka ngaumonokineta tar nguna etiyiasi ikwa akidwar, ngangajepa, akijulunun ngangajepa, aosou, ayienut ka akitangale - alorwa a Ngisirael dang ngina anyounioto ikes a lo Ejito, ayiakasi ikes dang narikio ngina ke Ekuwuam ka Akuj ngolo etiyiae ngakitanyuneta nguna a ngainanakineta. Arai Akuj ekarikon a ngitunga. Kire arai inges Ekaba kec. Arai inges Papa-Ekabaka. Ericit inges Ngisirael ikwa ngina iricitor ekile ekal keng. Etani inges ikes, tojie alojiesio kec, kilota ngatiokisio kec daadang ka kirikak ngakirosia kec daadang. Ayiai inges engucuruianar noi anguna kec. Arai ikes bon arai ebuku ngolo arakar inges Akuj kire. Nai apei paaran apotu Ngisirael tongolengolekis ka kingolikis Ngipilistian ka ngibukui nguluce eyiakatar ngikabakai ngulu apolokinito ikes. Apotu ngakonyen kec toriput idiobore ka apotu totamut atemar ebe, iitana iwon etarautu arikio yok ngina a etunganan, anen apotu kiitana ekabaka. Tokona arai Akuj ngina sek acamit akitaraun arikio ngina a etunganan alopite keng a elope, alotooma etunganane ngolo a Ekapolon Yesu Kristo, nai apotu ikes kingarenikis Inges. Ayieni satan epulan ka Akuj ido abu kiwaak lotai a ngitunga akingarenikin Akuj (Akirot).

Ngina adolokinioto ikes Samuel anguna ka akingita ekabaka, abu Samuel toumoki noi ka tobul etau keng. Ayiai Akuj sek erikit ngitunga Keng alotooma ekadwaran lo ngolo ainakina ka dang torai ngolo etogogongito Ngakigiret, ka abu topupu ebe akangero ngitunga inges. Abu nai tocunaki ngitunga ka kimaima ikes akimiekin abobongiyor nawae aneni ka Akuj angina abu todakite ikes ikwa ngidwe, kitabar ikes ka kisirereng dang. Nai apotu tokuruworos. Apotu temasi neni a Samuel ebe, "Emam cut adiakaret adio anarikio kon. Mam tar pa ikimodianakini iyong isua aloboro dang. Itiyiae iyong nguna ajokak noi ka akisiwapit isua kojokan Akirot ngina ke Ekapolon. Ikitalakarit isua ngaumonokineta, ka aosou, ka akitanio ta akidario ngina ka Akuj. Ikiyiunit isua ngun. Ikicamakinit dang noi. Ka nabo dang nyikiitanit isua amamukaunor ngiboro ngul. Ngina eyiai ca na ebe, ikiitainit isua ekabaka itorikite isua a lojiesio. Ka dang ngina elosere isua lojie ikirubakini isua iricitae nguna ka atemar ebe, kingareno ngisacardoti ka totupak ateker ngina a Yuda, tokuseti isua ngarupepei ido nai atoeos isua ikwangina sek ca. Mam nyelosio isua

akimiekin idiobore alotooma ngun. NAI IKIITANIT ISUA EKABAKA NGOLO ERAI EPEI ALOKIDING KOSI ITORIK ISUA."

Tolimok nai Akuj Samuel tema: "iyanyu iyong a? meere iyong ikingero ngitunga lu nai AYONG ikotere nyapedo ayong akirik ikes."

Epite nai ngolo ayiakatar ngun. Akidioko nguna ayienete ikes apaki ngina engitatar ikes Akuj acamakin ikes akitiyia ikwa ngitunga ngulu ka akwap, ayiakasi ikes erai akinger Inges; anerai ecikakinit sek Akuj ebe togelana epite ngolo itiyiata ngitunga keng ka alopite angolo itiyiaa akwap, ka ebeit ikes nyelosete ikwa epite ngolo elosio akwap. Erai ikes ngulu ibubukino aneni ka akwap ka akwap dang ibubukino aneni kec.

Ngikorinto 6:17-18,

"Angun ebala Ekapolon ebe, tolomutu iyes alokiding kec, totiakaros nyitap ibore ngini nyesege ido ekejauni Ayong iyes.

Arauni ayong Papa aneni kus, ido iraunete iyes atalokoku ka atanakoku aneni kang ebala neni Ekapolon ngolo ka apedor a daadang."

Ianyut iyes atemar ebe ibore ipei ngini atiakit Ngisirael ka ngibukui nguluce arai Akuj. Kiwaak mono nai iyong Akuj nawae, ido ikokini Israel dang ngibukui nguluce. Tar Samsone dang ngina abanyaria ngiketim abu kikwaanin ka ngitunga nguluce. Ekanisa dang erai kiwaak arikio ngina ke Ekuwuam a ngolo Akuangan nawae erauni IBORE PAS NGINI ERAI AKWAP NGINA ETAPAKINITAE EKIRO NGOLO KA AKUJ. Erai akwap ke ekanisa ngulu ka apeil lunguret, lopite ngolo araakatar Yakobo ka Esau ngika ngipei kauriak, erai Ekuwuam ka Akuj itiyauni atyaketai.

Nyemisitae erai kinyarai iyong bon ebe irai Ekiristoit. Epedori idio tunganan daadang etic ngun. Nguna apolok ca nu ebe toyiai rika Ekuwuam ka Akuj tooma kon, ani nai erai kimamukatar iyong Ekuwuam, irai nai iyong ikoku ngini ka akeru; meere iyong ngini keng. Amen.

Ngarwa ngadi nguna nyelwaka, abu ayong engit aberu ace erai kerai inges Akiristoit. Abu atobongok ayong tema ebe, "acamit ayong akitodikin iyong ebe enoki ayong ngakandolia anginakuar." Nyo nai alotooma akwap naga ikamunito Ekuwuam alotooma akinok ngakandolia ngun? epite ngolo ka atemanar ebe, "Arai ayong eka edin a Mesodist, ngolo a Baptist ayong, arai ayong ngolo a pentekostol." Mam nguna ikamunito Inges alotooma ngun. Erai Ekuwuam ngolo akwangan kori atwanare.

Ejok, ageun alokau ka ama alokanisa angolo esiaunan, apotu ngitunga totamatamata ka kisitiyiaata aosou kec anguna ka akisubus Akuj. Togeunete ngiticisio a nginikolaitan apeleun. Toyeut nai atukot. Ido apotu nai toekasi alopite a ngolo sek ayiakar Akiro. Ibore ipei bon inges ikidupori; akijulakin ca Akiro apeil bon ido ilunguret ngini cici ngin kitubu nai alunguret daadang. Inges ngini ebili ekisil epei adau akibil daadang. Eva dang abu kilocok Akiro apeil bon. Ido kitemokin ngunapei ngin.

Kedau nai atukot ngina elelebikina satan ngin ayieun, abu nai togeu akitiding ka akisiria ngikiristo ngulu a kire, toreboro tobasi ebe ikes (lugelai) lu ikirai ekanisa ka Akuj.

Toanyu mono iyong epite ngolo euriya atukot ngina ke edin edinget, iranyuni inges akimor, ido yau adwaris ngina a ngitai. Apolou nai ngina a myrrh inges ngin. Erai lu ngiboro ngulu elelebakatar Sumuruna: adwaris. Atagorete ngina ka adwaris iranyuni ngikalalak. Anen, abu akiranyun ngina apolon tolongu. Ka angina tur topupu ngapores keng.

Asir ekanisa ngolo a Sumuruna lo keaka neni alwanan alokanisa a ngolo esiaunan. Asir arau ibore ngini nyalinyalauna. Asir enyalinyalak akuan keng lopite ngolo etiyiator Eva dang. Iyenete iyes apolou ngina a ibore a ngini nyalinyala ebe erai inges ibore ngini elomuni alotooma ngiboro ngulu eyiarete ngiarei ngulu inyalakin. Nguna etupakinete ikes nu ebe nyebuni ibore ngini elomuni alotooma akinyalakin ngin arubar erai ibore ngini ejok ikwa ngina sek ayiakar ngini esiaunan. Erai ibore ngini nyetakani ewae ngolo euritere. Kire, ngina acamakinia Eva etiang inyalakini ngikinyom keng ka ngulu keng abu nai touru esubuna ngolo anyarita Kaino ngolo pa arai jik itunganan kire. Arai inges ngolo A NGOLO ARONON. Toanyutu epite ngolo agelania inges aneni ka Abele. Toanyu epite ngolo agelania inges aneni a Set. Etidingit inges Akuj ka pa apedorit acamun Akiro abu kisican ka toar ngolo eyokino. Abu inges kikiaar kidiana akilo Akiro ka Akuj.

Ekanisa, dang, tokona aeke aloyiakaune angolo kolong ekoni inges sek anageunet. Arau ibore ngini nyalinyalauna. Arau ekanisa ngolo enyamit ekiro bon. Ngolo erai ngolo nyalinyala. Ebasi ngitunga ebe, "Arai ayong eka Baptist." Pa ekote neni anakisiakinet. "Arai ayong eka Mesodist." Mam pa ekote neni anakisiakinet. Akilo Akiro ka Akuj ngina idiiri, ka akilo ngikiliok ngulu ilelebakatar ke Ekuwuam ngolo Akuangan a lokanisa ngulu nai erikit apukokinio ngina eyiauni Ekuwuam ngolo Akuangan, apotu kona ngakitamateta nguna a ngitunga ka ngikisila ngulu eyeununu ekanisa, ka ngapolon nguna a ngikiliok a ngulu esiomito kikamasi ekanisa. Ekama asiomit etic ngolo sek erai eka apukokino. Kikamarite aosou etic

ngolo sek erai eka akiyiun. Esilunyokin ngaprogram lotic ngolo sek ka akipurit a ngina apolon a Lokuwuam a ngolo Akuangan. Pa ekote neni anakisiakinet! Ejulakin tokona eyiakaunitene a ibore a daadang, Adau araun ekanisa ngolo nyalinyala.

Tokona, ngina eraunia ekanisa ngolo inyalinyala, epedori mono inges akitolomun ngikiristo nabo ngulu a kire a? mam nyepedori. Anerai akiyar kori ekinyomit ngolo iteriamununyi Ngikiristo akidouno ngina a ngarei emame alotooma kec. Anerai a nginibore euri ekabila keng bon. Itolomunete ngulu a Baptist dang Ngibaptist nabo ngice ido eyiarete dang alopote angolopei Angibaptist. Ngimesodist dang itolomunete Ngimesodist nabo ngice ido toyiarete dang ikwa Ngimesodist. Mam tar epei kec dang ngolo eyenunio atemar eyiakatar apedor ka Akuj kori nyepedorete dang jik ayiakaunor, anera emam ibore ngin aneni kec. Eyenuna ikes alopote a ngolo ilipiata Akuj alotoma ngasuban, ka ngakec kitatameta dang nguna isinyogoo ngitunga ka dang nguna erai ngakitatameta kec a ngikulepeki.

Ani ikirworo nguna a ibore a ngini nyalinyala. Ka iyenete mono iyes ibore ngini aruon ngini nyalinyala a nakwap a? ikirukit iwon ka inges alotoma ngikaru lu daadang. Erai ibore ngin Imule. Erai inges itaok ngini eurunete esigria ka angole. Erai inges ekabila ke etiang ngolo isiaan noi. Nyepedorit inges aurun ikoku keng idio nabo. Emame inges akiyar alotoma keng ngina epedoria auri. Nai tolimu iyong nguna ikamunito etic! Epedorit inges akitiya etic noi akilo angole ka esigiria dang. Nai toripik iyong ngiketicisio. Isiana noi ido nyepedori iyong akikinyom inges. Erai inges akisikwanet ngina a kire ngina isikwanere edin ngolo tokona inyalinyalauna. Akinyalakin akiyokino ka akirionut, anera erai angole akisikwanet ngina ke ekanupan ido esigiria isikwanio ka ngolo nyiyokino. Kinyalaki iyong ngiboro ngulu arei ngulu ido ibuni iyong ayakaunor edin ngolo kolupanoti ngolo carioit. Ngolo emamukatar ekinyomit ngolo ka akiyar. Ngolo etwanit cut. Epedori inges erwor nguna ka akiyokino nai tomam nyepedorit akitolomun kire ngikiristo ngulu ke Ekuwuam. Emamukatar ikes Akuj alokiding kec, ido rika tocunanakin ikes iwapei akirworo ngakiro ka Akuj, ka anenipei dang tongerito apedori keng. Epedorito ikes akinger Akiro cut jik a lokiro ke Ekapolon. Ido emame ikes cut adio tametai ngina ka akiyar. Iitunito mono iyes atemar ebe, emam adio tukot ngina ke edin ngina eriamununyi akisikwarunio adio nabo a? mam cut! nginapei paki eyeunia inges atukot keng ngin totwani. Nyepedorete nabo tar abongun dang. Mam jik. Apedori ayong akitodikin iyes ngun alotoma ngakisikwanet ngace.

Alotooma Awosit 13:13,

"Nai kilokonyutu a ngamesekin ngikiyiae a ngisigiria aneni ka Akuj, ani pa kilokonyunete, kiyera emosiring tobila. Kilokonyutu aneni ka Akuj ngidwee kus ngulu sapa ngulu kiyiae daadang.

Toanyutu epedori asigiria agielunio. Tar ekasecan dang ngolo emunara noi epedorete ngaokot nguna ka amuronot a Yesu Kristo agielun. Kori ani erai kenger inges Kristo, inges nai atemar engerio inges dang. Nai nyigieluni iyong imule (itaok ngini eurunito angole ka esigria) Emamukatar inges alakunio. Mam ngaokot nguna eyiakasi a nguna keng. Nyeyiakaun jik anera eriamunit imule angopet keng alotoma ekanisa nai eriamunit asigiria angopet keng alotoma ngaokot. Emamukatar Imule ekinyomit toma keng ngolo epedorio akiteyarun, nai eyiakatar esigiria ekinyomit.

Kaninyo, abu ayong alotooma ngisabito ngidikidio ngulu alunyar osiomu ngadi kiro anakaratasia. Ee, arai ngun nguna egirit emucurus ece ngolo pa eyiunit, mere inges tar dang ekiristoit. Abala ebe, "eketuumikis ayong ngikanisae. Ebe pa apedorit inges ayenun nguna elosikinito ngikanisae. Ebe eyiakatar ikes ngikasiomitok ngulu esiomito (Professors) noi losukulo ngulu a seminario, ido ileleba ngulu itatamete Akiro ka Akuj nen anguna ka akiranyun Akiro." Ido pa apedorit ekile lo amisun. Abu nen kisibwal inges. Abu inges tema ebe apedorit inges ayenun nguna ikamunito atukot ngina kapirit ngina enyaritae Aseist ka atukot ace ngina kapirit ngina enyaritae Komunist, kori itunganan ngini ke etame keng bon dang, kori idio tunganan ice ngini itiyiae nguna ikote ngun. Nai ngina arakar nabo ekanisa ayiai akiranyun Akiro ka Akuj ido abu inges kisikwaniarite ngun ka itunganan ngini kebu totukunite alotau keng akiar itunganan. ERAI NAI NGOL EKANISA KUS NGOLO NYALINYALA. TOKIENYU AMERIKA EROKO APAKI NYELUNYARA.

Ngina eakaria ekanisa Anakiro, iyuni idiobore daadang. Ikwapei Eva dang. Ngina edounere Kaino abu inges tema ebe; "Ariamu ayong itunganan aneni ke Ekapolon." Iyeni mono iyong kojokan atemar kitogogongit inges alimunet ngin a? atami inges ebe ariamu inges itunganan aneni ke Ekapolon. Iyanyu a? ebe kedau inges akinup akirot a satan akilo Akiro ka Akuj, abu nai inges totamite atemar ebe ngini bore daadang alimuni ca inges erai ngini iyookino. Erai ketema inges ebe ariamu ayong itunganan a neni ka Akuj, torau nai ebe ayiakaunor inges itunganan aneni ka Akuj. Nai iwaakinit robo Akuj ngikisila Keng tooma akwap naga. Ebe ekinyomit ngolo ajokan euruni dang arait ngina ajokan, ido ekinyomit ngolo aronon euri ngikinyom ngulu aronok. Ido nai ngolokinyomit daadang tar kegielana dang isitiyiae ngalup nupeinu, eriamunito ikes daadang akitanunio, apalalu, ka akolong dang analup anupeu angun; nai anangetakinet erauni ca ngini bore ekabila keng. Kingolik mono iyong eemut ngolo ikamunit erot ngolo a ngitatae a Kaino, ka eemut ngolo ikamunit erot ngolo a ngitatae a Set. Ibore ipei bon atakit ikes. Inges bon araut iyong ekinyomit ngolo a kire. Amame nabo ibore ice.

Erai kisiemek iyoung erwor ngolo a Eva lo ejok noi, iriamuni iyoung atemar ebe ayiakatar inges aosou lopite ngolo tokona nyeripunitotor ngitunga ngulu alalak. Pa abu inges kimarakinite lokoku keng neni a satan, anera i kiriyanikin robo nai inges dang ka Akuj. Akuj bon inges abu topedo ayekin abeye nakook a Maria. Pa apedorit satan akitiyakin ngun. Ayeni Eva ngun. Erai satan ngolo ejulanakinan ibore erai akijulakin bon. Aso abu kisupa inges a ikinyomit angini aronon. Arai ekinyomit ngolo ke etiang auruuni Kaino. Arai ekinyomit ka Adam apotu touruut Abele ka Set. Apotu ngikinyom ngul daadang kitorut lorot epei (inges atemar kikama akook a Eva ikes daadang ka topoti ikes daadang ka kidounoi nabo dang ikes daadang) nai agelegelia ngidwe anera i arai ikes ngulu aponito alokinyom a ngulu a gelegelia.

Abu inges tonupite ebe erai Kaino ngolo abuni aneni ka Akuj. Abu inges tocam aliokonu ngina a satan ikwa ngina kerakar akiyokino ka Akuj. Erai ca kire nguna tokona ikiyiakatar iwon ngun. Eyiakasi Ngikanisae ikeuna kidiama ikwa eitanit ngolo ka akiyokino nai emam akiyokino alotoma kec: nai kikongete ngidwe ngulu euriyete ngikanisae ngul alororwa a ngikanisae kec a ngul, ka ikiarete dang anguna ka akitopolorit aoliyorit kec ngin.

Ani erai kitami iyoung ebe erai akitalalat erwor, tosiom 2Timoteo Ekek 3, ka tosiom alotoma nabo ekek ngolo a ngiomwon tosiom ngulu cicik ipei akitodol ngikan nen.

II Timoteo 4:1-5

"Ekeciki ayong iyoung a lokingaren Akuj, ka alokingaren Kristo Yesu dang angolo ebuni atubokin ngikayarak dang ka ngikatwak dang, ka anguna ka atakanun keng ka apukan keng;

Tolimonok Akirot; kitemokino a napaki a ngina ejok kangina nyejok, kitunup, kiretak, tolimonok, ka atitinyikin daadang ka akitatam.

Anerai ebuni apaki ngina nyepupunioto ngitunga akitatam ngina a kire, nai etupete ekecekibure a ngilopeyek, ka etukonokinete anguna kec ngimalimo ngulu elimonokinete nguna ecamito ikes ngilopeyek.

Eakarete ikes kimiekis akiirar akiyokino, ewoliyorete neni eyiakasi ngiemuto ngulu cario.

Nai iyoung kiyiipara alotoma ngakiro daadang, totitinyikinite nguna eroko, kitiyia etic ngolo ke ekalimonokinan Eemut ngolo ajokan, kitodolik akoniinanakin."

Ngina acamakinia ekanisa aekar aneni a ekanisa angolo sek esiaunan, ikwa Adam ka Eva, tolomuni atwanare tooma.

Emam nabo apedor adio ngina eyiai tooma keng. Arau inges ibore ngini asilon. Alotooma adakikat ngina abunio ekanisa kikutokinio naraut ibore ngini itusubuna ekanisa ido toyieun ka ngasuban - ka losacardotiane ka acunakin ngikejaanakinak tooma natukot ngina arai akayean epite ngolo ka arikio akilo arikio ngina ke Ekuwuam a ngolo Akuangan ka Akirot. Alosaa alopei angol tolomuni atwanare ka togeikini nai inges adiaka, kedau inges adiakakin, abu kijulakin lowae ngolo a ngitunga angulu amamukatar adio pedor, ngulu arai ibore ngini ke ejie kec ngipegeta. Pa apedorit inges akitolomun idio bore a Lokuwuam, anera i akigeno kec ayiai naprogramia mere nakiyiun ngina ka Akirot Keng. Apotu ikes toekis apurogram ido apotu tolema apurogram. Apotu toekis akiloc ngakiro ido apotu tolema ngidwe ngulu ibatara.

Erai kiboliaboliatoi iyoung aneni ka Akuj ibuni iyoung akilem nguna pei jik itiyae iyoung. Ebeit itunganan kisisau ngun alotoma epite ngolo eyiakatar ngiboro ngulu ka akwap. Eboliar itunganan kona eyiakae ngolo sek ka akwap. Erepu inges dang ngatameta keng loyaunitene sek ngolo ka akwap. Kitemut ngiboroboro ngice ngulu itiyiae aosou ngina a itunganan, ka ngice dang. Ido eyiai itunganan kona akilem ekuwuam ngolo ipiripiri ka tokusi ka arienyao. Kingolikisi iyes epite ngolo elocunio itunganan ngikokoro. Eloci ikokoro noi akitodol ngina araulia napakana ekabila a ngikokoro angul a macin ngina euri akuan keng ngaparasia daadang. Nyejokak enyamio dang, ka enonok noi nyejokak cut enyamio. Epedonokinete ikes ngiborei namuja nguna ikinyami iwon ido anguna angun ainaki neni tokona ngitunga neti ilocosi ngawati kec. Araut ngaberu nguna eyiakatar ngacirin nguna elidid ido topolok aloseketa, Ido ngikiliok erai nabo ngulu aridakin ngiseketa ka kiyiatas anacirin. Erai nai kiboliatoi iyoung a lopite a ngolo sek eyiakar akwap ido ibuni iyoung ariamun ibore ngini gela ka aronis dang ngina etupakinete ngun, Nyo nai etakanuni erai kijulaki iyoung akiyokino kitarau alioko? Erai abongokinet na ebe ipituni iyoung Ekuwuam ngolo etidingan Kristo, ekabila ngolo ke edin ngolo emam Akuj alotooma keng ngolo ebatar noi ka dang nyebuni akikwanikin kori akitolomun ngulu kolong sek etiyiae ekanisa ngolo esiaunan. Abongokinet daadang ngina eyiakatar Akuj a nguna a epite a ngolo ikoni ngol, inges na ebe, a nam ngina ka Akim.

Ayai anyamet ngina a Sumuruna naga akirid. Ngina atwania inges, pa abu toyiaru nabo. Emam anyamet ngina ani ketwana toyiaru nabo. Emam nabo adio kisikwaruno ngina ebonguni. Nyepedori inges ayiakaunor akiyiar ngina ka Akuj tooma keng aloriamune a ngolo ka akwap; erai auriyo ngina ebunit alokidiana. Abu anyamet naga togeunite ka akim angina ka akisikwaruno a ngina a pentekoste ido apotu ikes toyeut akecetukot ngina ebusokinator. Akilo ikes akiyia Akirot, apotu ikes yaa ngatameta kec a ngikulepek ido kitiyakis nguna abu ngina tur daadang kitiyiate: kisulunyokis ekitaboe ece ngolo enyaritae

ebe manuol (Ekitabo ngolo itatami itunganan epite ngolo kisitiyaet ibore) akilo Akiro. Toloma ca iyong kinga ama ka ikiwap a amanuol (Ekitabo ngolo itodikini itunganan epite ngolo kitiyaet ibore) ido kingolik nai nguna etakanunete; irauni iyong Lokato ngolo iyiai kinga. Epedorete ikes tar dang akisican iyong ido topaikinito nai Akuj. Ka epite nabo ngolo eminar ikes atukot kec ngin! Tomam aumokin, erakasi ikes ekabila ece ngolo a Ngipentekost ngolo a ngiarei, ido ikwapei emamukatar Akuj ngipapae, inges atemar erai ikes ngidwe atapapa kec, ngulu eyenen alopite a ngolo ke ekilipe kec ka ekitatame ngolo erai ngolo a ngitunga. Irworosi ikes nguna a ngiboro a ngulu kolong kitiyiasi, ido nyepedorito akitiyakin idio bore. Kepotu ca ikes toriamut akimiliaunet nai ibore ngini idongit erai agirokinet.

Kimiek nai ikiyianakis ikes iyong nguna ikamunito akibuses ngina ka atukot kec. Etemarete ikes neni kon ebe, ee robo, acamit ayong iyong toyenu atemar ebe, erai atukot na ibore ngini nyerai itunganan idio esiakini. Abuni bon. Abu Ekuwuam todoik akwap daadang. Ee robo ikiyiakatar isua nguna ayiakatar ngulu a pentekoste. Mere ibore en ngini erai ngitunga itemunito nai Akuj. NYO NAI PA ERICIATA IKES INGES ALOPITE A NGOLO SEK AYIAKAR ANGOL? ANI KERAI AKUJ KEGEUNI KIKOK NAI AKUJ PA IRICI PAKA ENGETARI AI? Erai pa kebunit Akuj kigirite ekitabo edio ngolo erai ngolo ke eketataman bon, ngolo igiritae ngakitamateta nguna a ngitunga nguna ingarakinito inges akirik ngitunga, ani pedor kire eyiakatar ikes akitiyia ngun?

Abu Akuj tobukok Ekuwuam keng neni a Ngibaptist, neni a Ngimesodist, Nasarin, Adibentis, Presbaiterian, Bresren, Cac op God, (Elalak nai elimitoi) ka ngulu dang. Ngikaitotoi lugu daadang etolomunitae ikes anakitatameta anguna a gelegelia, ka alokisila angulu etolomuni ekanisa kec, ka ngikitabo lugu erai ngulu etolomunitae alotoma ngakitamateta nguna gelegelia ka akiwap ngikisila ngulu eyeuni ekanisa ka akitatam ngina sek igirunitae ka ngace dang. Abu Akuj topiek ikes daadang epeiwa; abu inges kiranyu etamitene kec ngolo a ngakiro anguna arai ikongin ka abu kinyaku nabo ngainakinita nguna ke Ekuwuam, ido kitogogong nai nen atemar ebe erai inges ngolo ikoni neni ekoni bien, nakuwuar na ka ngikaru daadang. Nai apotu mono ngulu a pentekoste dang lugu toyenut idio bore ngini ka atukot ke edin a? mam cut. Adaut ngulu dang ayeun atukot kec ngina abongorito kau ido egiritu kona dang ngabukio kec nguna gelegelai nguna esomio, ayeut dang ngikisila ngulu a ngikanisae kec, ka ekitabo dang ngolo enyaritae ebe amanuol ngina ke ekanisa, ekitabo ngolo ke epelocip, ka ngice dang. Toyiakatar nai ikes atametait apei natameta kec, ngina erai kire ebe ecamito ikes akitogogong atemar ebe eyiakare kona ikes akiyookino daadang, ikiyeni tar ngabongokinet daadang, ido angun ebe erakasi ikes ngulu isingarenit Akuj ka dang ngulu eyenete erot ka epedorito nai akitodikin ngulu dang ikwapei ngitunga ngulu eseunit Akuj akirik ngitunga keng. Nai emam nyeyiakatar ikes idio bore adaut ikes dang akinyalinyalaun ikwa ngatukon nguna sek alomuniata ikes. Erai kecamito ikes ayiakaun toma nateran ebeit ikes alomun kinga anen lopite ngolo paaran aponiata ata papa kec kitiyiaata.

Ekwanikin ikes ka ngatukon ngunace daadang. Asalu akisikwarunio. Ikatokinito ikes akiyiar ekiro nai etwakito. Apotu ikes toseut ngatukon kec ido nai torubakinito irworosi nguna ke Ekuwuam a ngolo Akuangan ka Akuj. Irworosi ikes nguna ikamunito akitogogonget ngina ka ariamun Ekuwuam ngolo Akuangan. Nai kimuriak ikes ayenut atemar ebe epedorit satan dang erwor a ngangajepa. Eyiai egurias ngolo ikoni ngolo kolong a Babel kiding kec ido tonyarito ngun ebe erai Ekuwuam ngolo ka Akuj. Ane nabo ikianyuni iwon itunganan neti elimonokini Akuj; akilo Akuj alimonokin itunganan.

Tokona ipedori iyong atamun angoikin ayong alotooma nguna sek alimu ayong ngun. Mam ngace. Enyarasi ikes ebe ikirai pentekostol ka ngulu ke eemut a ngolo ileleba. Kitodiut robo ikes nai adio kitogogonget. Alo pentekost abu akim bu erukito ke edou ido totiakakin neni a ngini pei alokiding kec ikoni angajep ngina ka akim, ido todoik neni a ipei a ipei alokiding kec. Ai kire eyiai akim ngin? Apotu ikes kirworo a ngangajepa a lopentekoste ido abu ngini tunganan kiira ikes. Ai kire eyia ngun? Abu asepic daadang ngina a ngikanupak toyiakaun ikwa ekal epei. Ido eyiakasi tokona ngulu a pentekost etiakatikauna noi ikwa adio tukot ace dang ngina kolong keyiai. Amam itunganan ngini apedorit Alomar lokanisa ngolo esiaunan ngol anguna keng bon nai arai Akuj eyiatanakin. Eyiakatar ikes ngamee nguna alalak kiding kec. Ebasid dang ebe ikirai ngulu ke Eemut a ngolo ileleba nai nyepedorito akitogogong. Emame adio pedor toma ngikanisae kec eokito ikwa ngulu dang kec daadang. Erai kerai kire ikes ngulu ke Eemut a ngolo ileleba, inges atemar kebeit iwon atocumutu ebe kebu Ebaibul todiaka alopite a ngolo itamia inges eyiakae ngolo a ngitunga a pentekost. Eyiai aeo neni kec, "Ngina ka atemar ebe, ayiakaun akijulakinet ngina epol tooma kang." Iyookinito ikes; nai akijulakinet ngin pa abu kitiyiau robo idiobore ngini ajokan.

Erai na apaki ngina bongunet neni ka Akuj. Eyiakatar ikes ekiro lo ebe ikiyari nai etwakito. Nyerai erwor ngangajepa adio kitogogonget ngina ka akisikwarunio. Erai akitogogonget ngina ka atwanare. Apotu ngangajepa tolimosi akitogogonget ngina ka atemar ebe asalu ekilipe ngolo a ngiyudayan ngolo ngorot sek ngol, ido ageu epite ece ngolo kitete ngol akisiakin etic. Tokona nabo eyiakasi ngangajepa eramete ekadong ngolo ka atemar ebe adaun apaki ngina ke ekanisa a ngibukui ido eyiai Eemut abongor neni a Ngiyudayan. Irworosi ngitunga ngulu alalak atemar ebe erai ngangajepa ibore ngini itodiunit atemar ebunit Ekuwuam ngolo Akuangan adokun etic ka apedor angina alalan. Adaut ikes akidiak. Nguna a kire nu ebe eyiakasi ngangajepa igirete ekisal ngolo a ngatameta a ngitunga, ngaprogramia kec, ka ngibukui

kec, ido elosi ebuku ka Akuj alomun. Tokienyutu ngitunga ka Akuj. Tokienyutu.

Erai pa kitami iyong atemar nyiyokino nu, topupok mono iyong nu. Anakwap a daadang alotoma Ngipentekos ka ngatukon ngunace dang eyiakasi ikes itemonokinete ngimucurus. Ekamasi ngimucurus alitare tomamu nyenyarit Akuj ikes lotic ngol. Etaraut ikes ngakecewat nguna a ngikesurumak ngitunga ka ngikageunak etic ngolo ka Akuj, ka tobasi dang ebe akijaanakin ngina a Ngiepesoi 4:10-13 ngina eyiakasi ngainanakineta nguna ke Ekuwuam itiyiasi nguna abu Akuj inak ekanisa, ebakasi ikes ebe asalut, ebe mam nabo nyeroko itiyiaete, ido ebeit nai ikes kikamarai etic ngol. Anege kire ikiyia iwon tooma akitodolikino ngina ka adwarasit, ngina elimitere ngipegeta ata Kora, ka dang mam nyeyenete ikes atemar adaut ikes akitodolikin ngun. Eyiakasi ikes ka a muduko elosete kingaren alimonokin nguna eyenete ikes akilo akiyokino. Okoe kerai kisioni Akuj ikes! Kerai ca tongaar ngakonyen kec eringa apaki nyelunyara. Okoi, kiirarai ayong. Wori nginape jik apedoria alalau angisilinga, ka arikio ngina ajokan ngina angitunga, apedorit amucuruso ejok, kori apirianut ngina angitunga wori etemokinioto ngun itunganan aruwor ekarikon ngolo ke ekuwuam, kori ainakin adio potis Nakirok ka Akuj a? kori ke edio erot angolo angiboro kori ngadoket nguna angitunga akidodiar epite ngolo itiyaa Akuj akilo ngini ilelebasi ka Ekuwuam ngolo Akuangan, anen itijio iwon Akuj, meere anguna Keng.

Tokona eitanit ayong nugu kirekodingai anege. nyerworo ayong etoroniarit ngikasikou alotooma ekanisa. Mam malim. Epedori ekasikout ngol tokuliakana ikwa idio tunganan ngini ekuliakana, kori araun etunganan ngolo ebarit anakwap bon torai inges ekasikout alotau ka loticisio. Emam nyawouni ayong akinyonyoikin idio tunganan ngini eyiakatar ngadoketa nguna a ekuwuam araun ekasikout kori edikon tar kecanana kori akedoketait alotunga. Nai ani kingolik iyong ngadoketa nguna angisilinga elomunete lokanisa etyakete ngun esipan alotooma ediorot-mam ngol nyerai Akuj. Erai ace aanyunet ngina ka apaki alotooma abaru ngina ka akuwan, nai tokuliakana alotooma ekuwuam anyamet ngina alaodekia ngina ikiyiaria iwon tokona.

"Ayieni Ayong ngikonican." Iyanyu iyong atemar erucokina ngikececan ka esinagoga a satan alotooma akigiret napei ngin a? Ee, erai arionget ngina ebarit ka ngina ka apedor inges eyiakatar ka abaru ka ejukanari ngitunga ngulu cicik ngulu ijaanakinete Akuj jwijwi. Ngina elosio Ekuwuam ka Akuj alotooma ngitain angitunga, ngai inges ngini eisikini ngakais ka ngiboro? Ejalanakini isipan ngini cici arionget ngina apolon. Ka ai nai nabo elosete ngitunga? Emaete ikec aloreria, alositowai angulu ngorok, ka ngakais nguna edukitoi kwap akwap, ikwanginapei kolong alosioto ikes naturukanin.

Akuliakaka ngitunga lu aloboro angulu ka akwap. Kire jik. Nait abarito ikec alotooma Ekuwuam.

"Ayeni ayong ngiyiany kec." Tokona emam nyerai atametait anege atemar erai lugu ngikaliokonok ngulu iyienyete Akuj, tar kelosete ngun pa elimunitai. Nai iyienete ikes ekanisa ngolo akire. Ikote jwijwi nen. Eyienyete ngiyudayan ngulu Ayerusalem ekanisa anakisiakinete. Apotu ngibukui ngulu elipete ngakuju nguna alalak kitiyiata ikonginapei. Arai kelosio alimun idio tunganan alopote angolo aronon, erai jwijwi ekinyomit ngolo akire. Alorwa angulu a Nero aponi kisitakinai ngikristo anguna ka adio kirot angina atakanuni-tar ngina anomia Roma. Anakwapin anguna emorere ngiboro isipan ngini cici inges isitakinait tari kedit alotooma etyai. Tari kerai ngikristo ngitunga ngulu ajuwak, ngulu itiyaeete nguna ajuwak bon, ereitai ikec akitodol nasalunet kotere emunyario alotooma akuwan.

Apolou ngina ikonitata nugu nege, inges na ebe erai ikes akiretakinete neni a ngulu nyekerito Akuj. Eyiakasi ikes ikote ekimoin ngolo apolon ngolo ka akan ngolo epipil a lokiding kec. Ido tari kemam adio ronon ngina esakete ngulu iyokino akitiyakin ngulu aronok nai torai ca akitiyia nguna ajokak bon, iriamuni iyong atemar ebe, eriamunete ikes ngawat kec kelomasi kolong sek toma lokodikodia ngulu imanitere ikes ikwapei ayiakaunotor nu kiding Yokana ka Erode. Anerai pa alosikinit Yokana akiwan Erode kori aberu keng dang, nai erai anguna ka ayiun ikes ananyunyura ka Akuj. Pa aponi nugu yae esibit ibore ngini pa amisiuna ido aponi jik kiretakinete ka aponi Yokana dang toarai anguna a ngun. Ka alotooma ngakajokak daadang nguna itiyaeete ngidwe ka Akuj, eroko ikes iwanakinio toma loleec ka akiar dang alokiding ngasepico. Kire jik ebeit toyiai apedor adio ngina nyetakani ngina emeta ngitunga lugu ngulu icanasi ngatameta nguna ajokak ikotere apedorito atacakin ngitunga ngulu itiyakinio ikes ngakajokak totacakis nguna aronok. Ee, eyiai kire apedor ngin. Erai satan. Eyiai abongokinet logaet ngolo etupakini.

NGIKARU NGITOMON NGULU KA AREYO

Apukokino 2:10

"Nyiker idiobore alotooma nguna ilosi iyong akitor tooma; toanyu ebuni satan akiwakin ngicekus naenis, ikotere ikikatokinere iyese; ido ipote iyese ayiakaunor areyo alotoma ngaparasia ngatomon; torubak nai irai ngolo eyiunan akitodol atwanare, ido abuni ayong ainakin iyong ebokot ngolo ka akiyiar."

Anginapaki dadang ngina isitiyaa Ekapolon Akirok na ebe, "Nyikurianiar," eapi ekiriam ngolo eyiakaunatonis, ka ngican ka aridakinio. Tokona nyelimunit Inges nugu alopote angolo tekeny ebe, ebunit areyo. Epedori nen akitukurian idio . Nai ikwapei toto ngina elosi agolokin akica ngina ka akai ka ikotere

nyeriamut ngidwe keng akurianu alotoma apaki ngina irionunia akai, eberi mono tolimok ngidwe keng ka apatanu tema ebe, tokona nyikuriakiata anera i ebuni akica angopiar ido irionuni akwap. Nai kiitunito atemar ayiai ayong dang nege kapei ka iyes. Aso ebala inges ebe Nyikera idio tunganan nguna ikitiyakinete ikes iyes. Ayiai ayong kapei ka iyes, ka ajokis kang dang itemokino anguna kus. Tar kipedo ngakipi dang nyikilikorete iyes. Mam tar anatwanare nyiraksi iyes ngulu ikiloun. Ideparito iyes ngikelounak.

Abu ekiakia ngolo apolon ngol, Paulo toyenunite sek ka angorot akiyokino a ngakiro a nguna abu inges kigir alotooma ekitabon ngolo a Ngiromayon 8:35-39,

"Ngae ikitiakari iwon anamina angina a Kristo? Epedorete ngican a? kori akialolong, kori areyo, kori eron, kori akiler, kori ngatiokisio kori atom?"

Ikwapei igiritere ebe, anguna kon ikiario isua apaaran daadang; ikisikwanitae isua ka ngamesekin nguna itemokinitoi anguna ka akingol.s

Mam jik alotoma nu daadang ikirai isua ngulu edaparitae tar ngikelounak anguna keng angolo abu itomina iwon.

Anerai ayeni ayong atemar ebe, mam tar atwanare, kori akiyiar, kori ngimalaikan, kori ngapukanisia, kori ngapedorosio, kori ido bore ngini eyai tokona, kori ngiboro ngulu epote moi,

Keraidang aoyiau, kori acukulul, kori ngicesubuna ngulu ngini epedori atiakar iwon anamina ka Akuj, ngina eyai toma Kristo Yesu Ekapolon yok."

Mam jik, nyebeit iwon akurianu. Iritari Akemina akurianu dadang."

Toanyu nai nguna ebala inges ebe, "Elosi satan acakakin ngice kus toma naenis ikotere ikikatokinere iyes." Etiyaete Ngiyudayan ngun. Etiyaete ngisacardoti ngulu kapir ngul ngun. Apotu ngikepukak ngulu asakito akitojokio alokiding ngasepico a ngitunga anguna ajoikinitor ngasepico akitere ngun, tocakakis Ngikiristo angalipio nakitu, acakanakinio ikes longatunyo ka toaretei ikes angasepico alokingaren ngasepico nguna apolok nguna a ngitunga, nyo mono alosikinit satan anakitiyia nu? Nyo nai ikingoikinia iwon inges? Ekang, ee, nai erai ca ngin akimanio ngina a satan inges etolosi ngun daadang. Inges etiyiae ngun daadang anera i eremokino inges Akuj. Ibore daadang ngini iwakini Akuj lotau keng, eyiai satan akikatakin akiranyun. Nai, toanyu, eyiai akitacaikino adio ne. Erai kerai satan ayai emeta Ngiyudayan ngulu aya irisete Ngikiristo loikikoi, inges atemar mere Ngiyudayan ngulu erai ngulu ke edin ka Akuj nai ngulu ke edin a satan. Atukot kec dang arai aka esinagoga a satan. Ani erai kearit ekanisa ngolo a katolika ngolo a Roma ngasepico a ngikiristo ngulu alalak anapaki a nganyameta a nguna ka akirionut, ee ka ananyameta a daadang, inges atemar erai ikes ngika a satan ido erai kire dang ngulu a satan.

Ani erai kibala iyong ebe ikitubulete nugu, kidareu nai kingolik ngina lolo itodolikinor adwarasit ngina ka Apukokino 13. Erai kire ibore ngini akire en ebe, eyiai ebuku ngolo ka Amerika lokokoro ngol. Ekimar ngolo a ngitomon ka ngiuni erai emacar ngolo ka akwap ka Amerika. Ageuni kolong inges a ngakwapin a ngatomon ka ngauni. Ayiakatar amendera kec ngikacer ngitomon ka ngiuni ta ngilaino ngulupei eyia namendera ngitomon ka ngiuni. Ido eyiai nabo akengetakinete pei lokek ngolo a ngitomon ka ngiuni. Alotooma aputo na ngina elimunitoi alokek alo. Eponio ariamun anen aronis daadang ngina ke etiang a ngolo ayiai sek ekingaren keng. Lopite ngolo kolong anyounio etyang anatukot a Nica, aso elomuni aputo na alotooma atukot ngina ke ekansol ngolo angikanisai angulu angakwapin kapei ka amamut akerit Akuj dadang ka apedor daadang ngina a satan anguna ka acilun adedengu ngina a satan neni ke emusabibu ka Akuj a ngolo iyookino. Erauni nai aburoret nabo ngina ka acilun ngina ke erasi ka arienyao.

Ikes nai ngulu isiriaete ngitunga ka Akuj ngulu apataka lu, ido tokienatar ka toarete, kimiekisi ikes kitiyiaata ngun. Ido etic ngun itiyakinete ikes kire. Ido itiyiaete ikes ngun daadang alokiro ka Akuj ka edin. Nai eliokoko. Meere ikes ngika Akuj. Erai ikes ngika papa kec a satan. Ido ikes alotoma ngiticisio kec ngulu itidingitotor NGIDIES tunga esilereu nai nen ekabilane kec. Erai ikes nginikolaitan ngulu erai ngulu ke ekanisa a eketidingan a Kristo. Eyiakasi ikes akitodikin ngitunga daadang ebe ikirai ikes ngika satan. Erai ikes emusabibu ngolo ka aliokonu, emusabibu ngolo eari. Itodiari edinget kec ekabilane kec. Enikolait ngolo etepegan Kristo inges ikek.

"Eponio acakakin ikes naenis." Ee, anera i irisio ikes loikikoi, ido kisiburae dang alotooma aliokonu ka kisitanakinae dang ka akiroc. Ido ngun daadang itiyiao a lokiro ke edin ka akiyokino ka adedengu ngina emamu asekit toma. Etiyiao ngun daadang kiteetei erai ibore ngini ajokakan. Eketatamuni ayong nen epite ngolo abunio eikiko ngolo apolon ane alotoma Amerika kitolomunia ngikisila ngulu erai kilipere ka ngulu erai tosiomere Ebaibul alosukulo. Ngae bo eyiai kau ngiboro ngul daadang? Erai satan. Erai ca nabo ngin apisakin ngina ka arienyao keng anguna ka akitidingit Akuj.

"Iyakaunotor iyes areyo ngaparasia ngatomon." Eyiai akidwar nege. Ka alotooma akiduar ngin ikiripuni iwon aoyiau ngina ka anyamet a ngina a sumuruna ana. Abu Daokeletian, ngolo arai ngolo arienyanan alotooma ngikepukak daadang, kitonyou ekampein ngolo a losikinit ngikakwang ka Akuj, mati ito anguna

ka akisionio ka Akuj ketia kirikarit ekile ngol ngikanupak daadang. Eare keng arienyana noi alotooma ngunace daadang ido abu yaik apaki ngina a ngikaru a ngitomon(Ngaparasia nguna tomon nguna irworit Apukokino 2:10b), ageun ekaru 302 akitodol 312.

"Torubak irai ngolo eyiunan paka atwanare." Nyebala Inges ebe torau ngolo eiunan akitodol atwanare, nai akitodol atwanare. Ipedori iyong akipucakin ayenanut kon a ngaokot kon a elope. Atwaka ngalipio, ee ka ngamilionin alotooma apaki ngina a nganyameta anu a daadang. Apotu ikes totwanikis nanupit. Ikwa Antipas, ngolo arai ekeyiunan ngolo a kire ngolo abu tojal akiyar keng pa apotu ikes tominakis ngawat kec anatwanare. Ikitami iwon anapakio a ngace atemar kode etiono atwanare ikwa Ngikiristo ngulu eario anguna ka akiyiu. Nai kiitu iyong atemar ebe akiun ngina ikiloununua iwon alotoma ngina paaran jwijwi a lokirowa a Kristo Yesu, anupit napei ngin inges abu kitowa ata Polikap ka daadang ngulu aario icasitotor anupit kec. Anupit ngina itemokino eyiauni ajokis ka Akuj ngina itemokino alosaa a ngolo itemokino. Toyiai arerengu neni ka Akuj ngikaru daadang!

"Ka akaini ayong iyees ebokot ngolo ka akiyar." Ikwapei nyipasanaria ainakinet a ekopo ngolo angakipi anguna ipotunio a lokirowa a Yesu eropit keng, etia nai eropit ai ngolo eriamuni itunganan ngini ipotuni akiyar keng toarai anguna ke ekirowa a Ekapolon Yesu. Acepaki ikiriamuni iwon atametait adio erai kisikwanikin iwon aboko na ka ngina enapio sek ngina ilounia itunganan a nakerit angina ka a bolobol.

Ngikorinto 9:24,

"Kori nyiyenete iyees atemar ebe ikes ngulu eboloboloete anakerit ekerete daadang, nai ipei bon eriamuni abokot a? aso tokera ikotere iriamunete."

Aboko ngina einakinio ekakeran ngolo elounan anakerit arai ekopo ngolo ileleba ngakwii nguna ke ekitoe a ngolo ke ebini. Nai abokot ngina irworoe anege a lokitabo angolo ka Apukokino, ngina eponio ainakin ekakuang ngolo aario a nguna ka akicasitor akiyiu keng, erai aboko ngina ka akabakanut. Enyarit Yesu inges ebe, aboko ngina ka akiyar. Aboko apei erai ngina a ngulu apotu tojiut erai ajiun anguna ke eliaka a ngolo a ngini paran; nginace erai aka ngulu apotu kipotokis akiyar kec. Ngabokoi ngun arei daadang ngun nyemunaun, Emam nyemunaun. Ngikelounak ngulu iloununuyiete anaboliasio anguna ka akwap alotoma akiyar na, epote a napakio anguna eapiyete akituanar alelianu ngina a ngasepico anguna ecalasi ka alakara anguna ka akitopolor ekecekelounan apaki ngina ilounia. Ebuni akibuses kec asalun. Nai ikes ngulu epote akijal akiyar kec anguna ka Akuj, alotoma ejie ngolo angini paaran kori ka abukor ngaokot kec anguna ka araut aboko ngina erai amuronot ka akiyar kec, ikes eponio ainakin aboko ngina ka akiyar.

Edit esaa ngolo tokona isitiyiao anguna ka akitaaritoi ikotere ariamunia eropit ka Akuj ngolo a ngikaru ka ngikaru. Eaitae iwon eropit ngolo ka Akuj ikwa ibore ngini edit noi. Erai ikinupit iwon ayiarun kire ngina a ngawat, ka ebuku ngolo angiboro a ngulu ruba, ebeit nai iwon engadakisi Nakuj ama ngiboro ngulu ajokak ngulu eyiakasi anguna angikakwang angulu eyiunak.

EROPIT NGOLO KA AKILOUN

Apukokino 2:11,

"Inges ngini eyiakatar akit kiira nguna ebala Ekuwuam neni a ngikanisae. Inges ngini ipiyori nyewani inges atwanare ngina a ngarei."

Tokona nabo eyiai Ekuwuam irworo neni a nganyameta a daadang. Erai nai alimunet na ngina kisinyikokinet iwon alorwa alu ikwapei abunio kisinyikokinia ngikaitotoi yok ngulu ananyameta kec a daadang. Ka dang ebala inges neni yok ebe emam nyikiwani iwon atwanare ngina a ngarei.

Ikiyeni iwon daadang atemar ebe erai atwanare ngina a ngarei anam ngina ka akim.

Apukokino 20:14,

"Aponi nai tocakakinae atwanare ka akibois ngina a ngikatwak nanam ngina ka akim. Erai na atwanare ngina a ngarei."

Ee robo itodiarit nen atemar ebe, ikes daadang ngulu keyia nen aponi tocakakinae nanam ngina ka akim. Tokona kire, acamit ayong ainakin iyees idiobore a ne. Nguna a kire tomam angayangayat einakin nen ngitunga ngice irworikinet erono anguna ka akitatam kang anaga angina nyeyenuna alotunga.

Nai awuoi ayong anege anguna ka apedor a ngina ka Akivot ka Akuj atopegite nguna irworoe ebe ebuni itunganan ngini nyiyiunit alosit logeena ka tonom akim inges ngikaru ka ngikaru ngulu emam nyedaunosi. Ani ikigeuni, iriamuni iyong atemar, egeena, kori anam ngina ka akim, ka edio pite ca daadang ngolo inyaraa iyong inges, nyerai ngolo ruba inges atemar ebe ngikaru daadang ngulu emam nyedaunosi. Epedor alopote ka ali, erai keyiakatar ikes ageunet? Alotoma Matayo 25:41, ebala ebe, "akim ngina nyedunge ngin etemokinitoi a nguna a satan ka ngimalaikan keng." Aso ani kerai inges ibore ngini keponi kitiyiaunae, ikwa inges atemar pa kebu inges toyiakauna kolong sek tomam ageunet keng. Erai nai

keyiakatar inges ageunet, inges atemar nyerauni inges ngolo ruba ngikaru daadang ngulu emam nyedaunosi. Ipedorete iyes ariamun ationis alotooma akirot ngina ebala ebe, "ngikaru ka ngikaru." Nai apolou ka akirot a ngina inges na ebe, ameun "ananyameta tar nanyameta" ido eyiakatar dang apolou kec ngina egelegelia etapakina neni kec. Alotooma 1Samuel 3:13-14, abu Akuj tolimok Samuel tema ebe, alosi inges akisican akai a Eli ngikaru daadang, ka dang ebe nyepote nabo ikes akisipeyokin amuront nabo adio ngikaru daadang ikwa ngisacardoti keng. Ani alotoma 1Ngikabakan 2:27, abu Solomon kijuka ngitatai ke Eli ngulu esidiok alotooma arakau ngisacardoti. Erai nen ekau a nganaketa a ngaomwon kori idio paki ngini ilapara iwadio. Tokona iyianyuni iyong atemar ebe, alimunet ngina ka atemar ebe, "ngikaru ka ngikaru" nyikwaan ka ibore ngini emam "nyesaluni", kori ngini emamukatar akisiakinet kori asalunet. Anege nai, akirot na ebe, ngikaru ka ngikaru apolou keng na ebe "akitodol losaa ngolo jik esalunia ibore ngin." Ibore ngini abu totakanu ngin. Apotu tosalut.

Toanyu mono iyong akirot ngina ebookoi ebe, "Amunyarario" ngina eyai lokitabo ngolo a 2 Ngitesalonikae 1:9,

"Ngulu eponio akisican ka amunyarario angina a ngikaru ka ngikaru."

Anangajep a Ngigirik, erai apolou ka akirot angina ebakai "amunyar" erai ebe akitongopiar. Ido akirot na ngina ebookoi "amunyarario" naga NYERAI ebe akirikar. Apolou ka akirikar na ebe, eyiakaun ibore inyipo iwadio alopote angolo ka abosiyar. Aso nyo nai apolou ngina ka asalun angina erai aka ngikaru ka ngikaru? Apolou keng na ebe arubar iyiai ilosi nasalun cut nai torai alotoma ngapakio ka ngapakio kori ibelekini nen akirot ngina ebala ebe "amunyar" akilo ngina ebala ebe "akiranyun". Akepolou na ebe, amunar paka jik nasalunet keng. Akisalun inges cut.

Ipedorete iyes aumokin tokona, ngina ipedoriata iyes akisitiyia akirot na ebe, "ngikaru ka ngikaru", ido nyisitiyia iwon inges alopote a ngolo paran sek ikitatamitere iwon. Epataka ngun. Nai alopote ka Akuj erai apolou keng ebe ibore ngini emam ageunet kori asalunet, ibore ngini eyiai paka ido nyesaluni. Ani nai irworo iyong nguna ka akiyar angina emam nyedaun, toyiakatar ngun natametait kon ngina erai akiyar ka Akuj. "Erai na akiteyenunet ebe, adau Akuj ainakin iwon akiyar ngina emam nyedaun, ido akiyar ngin eyiai toma Lokoku. Inges ngini eyiakatar Lokoku eyiakatar akiyar." Tokona nai erai ngidwe ka Akuj bon ikec eyiakatar akiyar ngina ruba, ekabila ngolo emamukatar ka akisiakinet, nai keyiakasi jwijwi. Kire ngun. Iyiakatar iyong idio bore tooma kon tokona ngini erai ngini ruba-ngini emamukar ka akisiakinet kori asalunet. Erai Ekuwuam ka Akuj. Erai atyaket ka Akuj Elope. Erai akiyar ka Akuj.

Tokona arai kelosi ekasecan logiana ido kitor locan ikwanginapei itoritor iyong dang locan ilosi nakuj ka akinumunum nakuj, anen eyiakatar inges akiyar ngina ikoni ngina iyikar iyong.

Aso, nai eyiakasi acepaki ngulu ebasi ebe, itoodiarit Akiyar ngina emam Nyedaun eyiakaunitene ngolo a ngidwe ka Akuj ngolo ajokan. Erai eyiakaune kec ngolo ajokan ngolo ka aleliana angina idarit ikes. Alowae aloce elosi ekasecan nakisicanio keng, ikotere nai ikinyipuni iwon atwanare ngina a ngarei torau akibois ngina ka akisicanio kori akibois ngina kisicanet. Apolou ngina ka akiyar angina emam nyedaun inges na ebe Nakuj, ido akisicanio ngina a ngikaru ka ngikaru dang apolou keng na ebe egeena. Ipedori iyong aumokin anguna a ngikiliok a ngulu itopoloro ikwa ngitunga ngulu itatamitae akirot ka Akuj a losukul atheoloji ngulu enupito ngun. Iyeni nai iyong nguna itiyiaunete ngun a? itaraunete ngun akiyar ngina emam nyedaun ibore ca ngini itamio erai akitam akilo araut etunganan. Erai akiyar ngina emam nyedaun Akuj - ido erai Ekapolon Yesu Kristo. Epite nai ngolo ebunio etunganan akinup ibore ngini ikoni ngin, ebe erai akiyar ngina emam nyedaun akibois ca. aneni kang edeparit nen. Akainakini ayong nen eriangianga ngina atamunia ngun.

Emam malim. eyiai ekabila epei bon ngolo ka akiyar a ngina emam nyedaun; eyiakatar Akuj inges. Erai ikiyiakar iwon Akuj, ikiyiakar nai akiyar ngina emam nyedaun ngina eriamunitai a neni Keng.

Aso iyianyu iyong, Akirot ngin ngina ebookoi ebe, akiyar ngina emam nyedaun, kori ngina a ngikaru ka ngikaru, epedorio ikes akisitiyia alorotin angulu gelegelia, nai ani alopote ka Akuj, ikwapei erakar inges ngolo erai nginipeibore erai inges tokona, eyiakar apolou apei. Erai akiyar ngina emam nyedaun ngina ebai ayiakau ka Akuj. Nyipedori iyong amaikin ngun nibore ice nabo. Akuj bon inges erai ngina eyiai ngikaru ngulu emam nyedaunosi, ani ikwapei eyiaria inges iwon dang ikiyiari kapei ka Inges.

Tokona nyicamakisi idio tunganan etemari ebe nyanupit ayong atemar eyiai anam ngina ka akim ka akisicanio dang. Anupit ayong. Nai nyayeni ayong aoyau ngina eaikini akim ngin, nai eponio alemar. Alotooma Apukokino 21:8, ebala ebe ngikasecak ngulu elimitoi ngul eyiakaunotor atiaket kec nanam ngina ka akim. Nai ekijulunet ngina a kire ngina ka Akirot angin inges na ebe mere "atiaket" nai erai "apaki." kingolik, anen iyiakatar iyong.

Aso, eponio acakakin ngulu aronok daadang logiana (Nakibois a ngikatwak kori naliel) ka egiana dang ecaakainio nanam ngina ka akim. Totiakar aneni ka Akuj. Utukui ibore ngini ikitubuli ngini ebeit atakanun.

Nai, nyikokinete ngakiro nen, aneni a ngulu iyokino. Emam ibore ngini erai tokuriaketa ikes. Adau Akuj

agielun ikes. Eyiakasi ikes natorobu keng. Erai ikes ngikelounak. Ido ngae bo inges ngini ilouni? Inges ngini iyiunit atemar Yesu inges erai Kristo.

Nyo einakit ekelounan lo, kori ekanupan lo ebucar ido toloma nakibois ngina ka akiyiar angina nyedaun, ka nalelianu ngina apolon noi? Anerai adau Yesu akitac etyai ngolo ke ebei anguna ka agielunia iwon a nasecit. Abu inges tongicakin kiding agecele ngina sek ikitiakarit iwon, ikotere iwon ngulu sek ikilwaka ikitapuut ngaokot keng.

Ka nyepote ikes natubokino. Nyeyiakaun ikes tar nanam ngina ka akim ngin. Mam tar nyecakar ikes anerai mam nyecakari inges idio kec. Emam epei dang alotoma ngulu iteyiaritae ngini eyiakaun ace kiding mati neni eyiai Yesu.

Iyeni iyong apolou ngina ikoniata ngun nen a? abuni ayong akitetemikin iyes. Ayiakatar ayong edia ngolo cici, Yosepu. Erai inges ekineri kang, nyekacitae daadang nguna epedorete atakanun. Ani kerai atorai ayong ekabaran, ibore ngini aronon ngini apedori ayong akitiyiakin neni keng en ebe akimik inges akiluny ngiboro kang, emam ibore ice ngini apedori ayong akitiyiakin a nguna ka akinger inges. Nyapedori ayong ngun anerai erai inges ekineri ngolo ka akuan kang. Ane, atoloto mono iwon tar nakinwakio ngina a ngaokot ido etiriyiana ngaokot keng ka nguna kang. Epote ngaokot akitogogong atemar erai Yosepu lokoku kang. Erai inges ngolo kang.

Erai nai akinwakio ngina a ngaokot itodiuni erai kirai iyong kire ngini ka Akuj kori mam.

Nyekemuriakini ayong atamunun apaki ngina eyokio ayong ngatuk alo Kolorado. Aminae isua ameunun ngatuk ngun neni ebeitor apukan kisiemeo ikes ejok erai kecemitae isua ikes todakas tomam ngace alotoma ngitela ngulu ka apukan. Nai pa acamanakinete ikes aiteng adio tar apei dang ngina pa ayiakatar edonget nakit ngolo itodiarit atemar ebe kedaun akinwak ngaokot keng. Etodiarit edonget atemar erai aiteng ngin ekabila ngolo iyokino. Ngiketeok ngulu esiemete ngibaren ngul, mam pa akacikinito akisiem ngimacarin kec. Ibore ngini alosikinito ikes noi arai akisiem edonget ikotere eyenuniata ikes atemar ebe erai ngaokot ka aiteng a ngin ngaokot nguna ajokak. Alleluia. Kerai ca ikes ngaokot nguna ajokak, ejokier kire.

Iyeni iyong abu Akuj kingoliu kwap ido tema ebe, "Etau ngolo eseci, ebuni atwanare. Etiakar etau ngol aneni kang. Nyepedori nabo adolun neni ayiai ayong." Ikiyeni iwon atemar ebe aseca daadang ido angopiki ikes asir ngina ka Akuj. Itodiunit nen atemar kepotu totwaka daadang, ka totiakaros, ido apei paaran ebuni akolongit ngina ecuwaria inges tar ikiyiar ngini pei iyiakatar iyong ngin, ido tosaluni nai. Nai Akuj alotoma amina keng, abu tolemu etiang ka tolemu akiyiar keng kiwuak napaki ka akiyiar ke ekasecan.

Ana kitutuket angina ngorot, ayiauni ikasecan ikale, ido kidokok ngakan keng nikale toyiai nai esacardoti akitub edokole a ikale. Ayiai inges apupuun aore a ngaokot keng ka eruye keng dang. Ayiai inges apupuun tari apaki ngina etwania dang. Etee inges apuru ngina angaokot anguna awasio neti elosete kidiama neni ka Akuj. Abu inges toyienunite atemar ebe adau ikale en akilunyokin nakibois keng. Ayeni inges atemar ebe aponi akiyiar ngina a ikale a ngin tojalae a nguna ka ayiunia akiyiar keng. Nai akiyiar ngina a ikale a ngin arai akiyiar ngina ke etiang ido pa apedorit abongun toma ekasecan, ikotere itarauni inges ngolo asegan. Angun, ayiai nabo inges alosit, toyiai nai toma keng akiitanit akisec nabo. Alosi inges anen toyiai asecit natametait keng, Ido tobongu nabo anguna ka alemun nabo amuronot ace ngina ka asecit ana pei ikwaan ka ngina sek ke ekingaren alotoma ekaru epei ngolo etupakini.

Nai anakitutuket angina kitete nyikote neni. Ikale yok ngini atwani inges Lokoku ka Akuj ngolo abu ikiinaki iwon ngaokot keng araut ngakagielunak ngikalalak. Ikinyouni iwon ka akiyiun edokokisi ngayokokan neni a ikale a ngin, iteo iwon inges eyiakatar ngapores nguna eiyete ngaokot, ka akau keng dang ngina ikorisara, ka ngikukwa ngulu aronok ngul neti ecilito ngabuko keng. Ikipupuni iwon ariebo keng ka akigworo keng ngina abakar ebe, "Akuj Kang, Akuj Kang, nyo ikiesikinia iyong ayong?" Ido nyo abu totakanu? Akiyiar ngina abu tonyou a naokot angun, abu tobongu neni a ngini ekii ngsecisia keng. Akiyiar ngina ayiai toma keng, abu bu neni yok. Ikilosai nai iwon anen pa eyiai nabo ekibure ngolo ka akisec, ido eyiakare kona iwon edinget ngolo itidingitere ngiticisio ngulu ke ekibure a ngolo aronon, ka ngolo ka akuwuan dang.

Kingoliu neni kosi. Nyo akosi kiyiar? Ikirai iwon ikiner idio cici ngini abuni aneni a papa yok. Nyeyiakatar aberu ekabila a ngaokot a ngace. nai eyiakatar inges abeye; erai inges ngina irukumi. Nai epote ngaokot aneni ke ekile. Inges eyaaria aberu ekiro ngolo ke ekile. Ngidwe dang eyaete ekekiro. Erai aberu akerukuman anguna a ngidwe a ngulu eurianakini inges ekile.

Ibore ngini abu totakanu anguna ka akiteyiaro yok ngin. Abu Ekuwuam ngolo Akuangan bu neni a Maria ido abu touru ikoku sapat ka tolimok inges ekiro Yesu. Abu ekasuban ngolo apolon noi todoku kwap torau amuronot ngina a ngasecisia yok. Arai ngaokot keng ngaokot nguna ka Akuj. Erai kire jik ngaokot ngun nguna ekote neni kire. Aponi tobukoro ngaokot nguna ka Akuj ido abu Ekuwuam kimiek inges ikwapei abunio inges totwania alocan. Ido AKIYIAR NAPEINGIN (EKUWUAM) abu bu nabo anguna ka

Alomar akiboi alotooma ekasecan ngolo ekii ngasecisia keng ido tolacaki inges. Pa nabo abu ekasecan ngol tobongununuye angolo karu, anguna ka ace muronot ka ace nabo anerai mam nabo pa eitana. Anguna ka amuronot ka APEI bon, alotooma arwait apei bon adaun inges alacakin anakipukao angina ka asecit, ka dang adau inges ariamun akiyiar ngina a Kristo ngina tokona einakinit inges akipuka ka akiloun asecit, ta akwap, ka akuwuan ka satan dang.

Abu Akuj kitiyia ngun. Abu Inges kitiyia ngun daadang. Abu Inges kikaloik akwap ngina elamit akisec ebala; "Abuni ayong ainakin iyes akitanyunet. Ebe ebuni apese ngina nyiriamakina ke ekile ayiakaunor ikoku. Epotiyori apese ngina nyiriamakina ke ekile ikoku ka idouni ikoku sapat. Erauni ngin akitanyikinet neni kus. Erauni ngin akitanyikinet ngina a ngikaru ka ngikaru. Ibore ngini ebuni inges auruun ebuni araut Emmanuel, Akuj alokiding yok."

Abu Akuj bu kwap alopite a ngolo a ikiner a ngaokot a ngini cici, nai meere ngini itorunit lokile, nai anapedor ke Ekuwuam a ngolo Akuangan; ido anakook ka abikirat a ngin, aponi todokunoi akibois ngina etemokinitoi anguna ka atwanare. Abu nai ekinyomit ngolo ka aberu bu, ikotere eriamuni ngaruma anguna ka ainun iwon akiteyiaro yok. Ngina abunio Ekuwuam ngolo Akuangan neni a Maria, abu tosubak a nakook keng ikiner ngini cici ngini a ngaokot ngini nai abeit epoloe ikotere erauni akuwuan ngina ke Ekapolon yok. Aponi kitiyiaunai ikiner ngin. Erai inges ageunet ngina ka asubio ka Akuj, ekoni nai eyiakaune ngolo a Yesu nen. Ido ngolo asegan ngol, aponi kilelebae a ngaokot a nguna asegak, anguna erai ngaokot ka Akuj. Aponi akibois ngin kidounoi. Abu topolo dang torau ekile. Abu inges tolot Yordano ido anen abu nai Yokana kilota amuronot ngin a nangolol a ngina enyaritae Yordano. Ngina anyounio amuronot ngin a nakipi, abu Akuj bu kiboikin neni keng, kileleb inges ke Ekuwuam angolo alalan a ngolo pa ayenen etiae keng. Nai ngina atwania Inges ka tobuko ngaokot keng, apotu nai ngaokot ka Akuj nguna adolitok ngun, toriamut alacakina ngina bongunet neni ke ekasecan a ngolo ebuni acamun Kristo ikwapei ekalakunan keng.

Okoe, epite ngolo ikisibwaliata ngun. Kidounoi Yaweh neti igworo anatukit a ebolia. Kidounoi Yaweh anatuba angina etiyiaunitae a nginya ka ecoto. Erai ngin nai akitanyikinet kus a ngulu tokona iturosi ka itopolooro dang bon, ngikaosok ngulu etolomut ekitatame kec ngolo ke esukul ka tongerito akiyokino ka Akuj. Jeoba Akuj, neti erai ikoku kigworo a natuba a ngina eumi ekobose. Ido atotamito iwon atemar ebe kode ikiyiakatar iwon apedor ngina kituros, atobunito dang gikumes yok, ka etepegete ka etiyiaete dang ngiboro esibit ikirai iwon idiobore. Akoni kitanyikinet nai na. Erai na ngina iyokino. Jeoba neti ebolia ikwa edia. Jeoba neti itiyiae anakibois a ekecian ngabaoi. Jeoba neti ilosi ngakejen a ngikalokak ngikolia.

Tema Akuj "Akainakini Ayong iyes aanyunet," mere nai aanyunet ngina ke esacardotiane ngolo ebutokinitere apira ngina akwangan nabilakinet ke esat a lomosiring. Meere aanyunet ngina ke ebari ka apedor. Emamukaun ibore idio ngini ikiniri iyong alotoma akitanyunet na, kori ngini itamakini iyong atemar erai ngini itemokino. Nai erai akitanyunet ngina a ngikaru ka ngikaru. Erai akitanyunet ngina apolon noi alotoma ngakitanyuneta ngunace daadang. Jeoba neti ewoi alokai a ngina tubonokinet ngitunga, towanitetei ka toiye, ka ngikokwa dang toyia nabuko keng, ka ngakimul dang toyia loreet keng, toratarataetei ka tojamuwarai. Jeoba engerittoi ka tojemitetei, kineno eleri a lomusalaba, toyiakas nai ngulu ke esoswae ijutanarete ka tobasi nenikeng ebe todoku a lomusalaba. Totwan Jeoba. Jeoba neti ilipi tomam ibore idio ngini etakanuni. Ido totwan Jeoba. Erai kona inges akitanyunet ngina a ngitunga a daadang. Mam nabo ace ngina ikwaan ka ngina. Erai akitanyunet ngina epol.

Abu akirionut toyiakaun nakwap. Apotu ikes kiwakis inges naturukan. Abu nai toper anen ngaparasia ka ngakuwarisia ngauni akitodol ngina apetaria amaran ngina ka akwap akirionut ngina ka akuar, tolomuni nai Inges kinga. Abu Yaweh tolotu kinga. Todoka Yaweh kidiama. Ido tobongu Yaweh Alomar tooma lokanisa keng. Abu Yaweh bu ka akiruruma a ngina ke ekuwuam a ngolo apolon ka arira ngina ka akim. Abu Yaweh bu alosit a lokiding ekanisa keng ka ainakin ngitunga keng apedor. Abu Jeoba tobongu nabo nakuwarina anguna ka akiboi alotoma ngitunga keng. Ka nabo eyiai Yaweh tokona itangale ngikadiakak, ka iteyiarununyi ngikatwak ka dang itoodiunun a lokuwuam. Abu Yaweh tobongu, irworo a ngangajepa, ka ikiteyenu iwon nguna irworo angajep alopite a ngolo ka akijulun.

Abu Yaweh bu kwap tolaku amalaat ikotere nyesec nabo. Abu bu neni ke ekameran a ngolo ayiakatar ngaruma nguna ke egum loreet keng ikwapei ayiakar eperi nyeyeni akuan keng anaguruwoc. Ee abu Yaweh bu kidodiun alotoma akuan ka akitodiar dang alotoma akuwan. Abu Jeoba bu, erai Akuj a lotooma yok, ngina erai akigeno ngina ka akibuses.

Ee, abu Yesu bu ka tobuko ngaokot keng ikotere elacakini ngienan. Abu Inges bu agielun ngamesekin keng nguna aolito. Abu inak ikes akiyiar ngina emam nyedaun ido emam nyetwakiarete nabo jik. Emam nyecakari inges ipei a lokiding kec nai iteyiaruni ikes daadang a napaaran a ngina esidion.

Alleluia, Emam nabo nyewani ikes atwanare ngina a ngarei. Emam nyeyiakaunor inges apedor kidiama kec. Anerai erai ikes ngulu a imesek ido iwupaito ikes inges neni daadang elosi inges.

EKUWUAM NGOLO AKUANGAN ALOTOMA NGINA NYAMET

Apukokino 2:11,

"Inges ngini eyiai akit, kiira nguna ebala Ekuwuam neni angikanisai.

Emame adio tur tar apei dang na ebucara ngina nyelimunitere akigiret naga. ayiai alimokinet na toma nganyameta daadang ka lotunga ngulu a nginanyamet a daadang. Inges ngini eyiakatar akit, kiira nguna ebala Ekuwuam. Nai erai ibore ngini ationon noi ngitunga daadang akiirar nguna ebala Ekuwuam neni a nganyameta a nguna gelegelia a daadang.

I Ngikorinto 2:6-16,

Nai ikirworo aosou alokiding ngulu edolito; nai mere aosou ngina a ngikaru alu, kerai dang ngina a ngikepukak a ngikaru alu, ngina ebuni asalun.

Nai ikirworo aosou ka Akuj ngina imunono, inges aosou ngina iwuitae, ngina kelimuni Akuj anguna ka asir yok eringa ngikaru lu.

Ngina nyeyenete ngikepukak a ngikaru alu; anera kerai toyenenete, pa kibubukinito Ekapolon ngolo ka asir:

Nai ikwanginapei igiritere ebe, nguna pa aanyunit akongu, kori nguna pa apupunit akit, kori nguna pa alomarito lotau a itunganan, etemok Akuj nguna daadang a ngunakec a ngulu eminasi inges.

Nai abu Akuj itopukok iwon ke Ekuwuam keng a ngolo Akwuangan. Anerai engici ekuwuam ngiboro daadang, tar ngulu iwuitae ngulu ka Akuj.

Anerai ngae alokiding ngitunga ngini eyeni nguna a itunganan, mati ekuwuam a itunganan, ngolo eyai tooma keng a? ikwanginapei kwangin emam ngini eyeni nguna ka Akuj, mati Ekuwuam ka Akuj.

Nai ikipotu iwon oriamutu, mere ekuwuam ngolo ka akwap, nai Ekuwuam ngolo ka Akuj, ikotere ikiyenuni nguna ikiinakinit Akuj iwon ikongin.

Ngun dang ikes ikirworo, mere alotoma ngakiro nguna itatami aosou ngina a itunganan, nai nguna itatami Ekuwuam, kisikwanetei ngiboro ngulu ke Ekuwuam ka ngulu ke Ekuwuam.

Aso, etunganan ngolo ka akuwuan nyecamuni nguna ke Ekuwuam ka Akuj; anera erai abangao aneni keng, nabo nyepedori ayenun ikes anera engicio ikes ke Ekuwuam.

Nai inges ngini ke Ekuwuam isieme daadang, nai inges elope emam ngini etubonokini inges.

Anerai ngae inges ngolo eyenunit atametait ke Ekapolon, ikotere nai itatami inges? Nai ikiyakatar iwon atametait a Kristo.

Matayo 13:13-16,

"Angun inges esirworria ayong ikes a ngkitadapeta; anera ata kingolikis dang, nyeanyunete; ata kiirasi, nyepupunete; ka dang nyepedorete ayenun.

Ka alotoma kec adaun akitodolikin akidwar ngina ke ekadwaran Isaia, ngina ebala ebe, akiirar irarete ca nai nyeyenunete; ka akingolikin ingolikinete ca, nai nyimisiunete.

Anerai arokiata ngitai a ngitunga alu nooi, ka ngaki kec dang nyepedorito akipup ngakiro, ka agolokis dang ngaki kec; ikotere alotoma adio paki epedorete akingolikin a ngakonyen kec, ka dang kiirasi a ngaki kec, ka dang toyenut alotai kec, ikotere ibelekinosi, ido etangaleunio ayong ikes.

Nai isirerengitai ngakonyen kus, anera iteete: ka ngaki kus, anera epupete.

Yokana 8:42-44,

Tema Yesu neni kec ebe, kerai torai Akuj papa kus, ikiminasi iyes ayong; anera abuni ayong aneni ka Akuj; pa abuni ayong anguna kang bon, nai inges ekeyakiuni ayong.

Kanukiro nai nyiyenuniata iyes ekarwor? Anera nyepedorete iyes akiirar akakiro.

Irakasi iyes ngulu a papakus a satan, ekibure a papakus inges icamito iyes akitia. Anera arai inges ekaaran ameun anakisiakinet, ka pa eboi inges anakiyokino, anera emam akiyokino alotoma keng. Ngolopite irworor inges aliokonu, irworo a nguna keng bon, Anera

erai inges ekaliokon, ido erai papa ka aliokonu.

Etakani kire jik ka akilerer anakigireta anu atemar ebe, emame idio tunganan ngini anguna keng bon epedori akiirar Akuj. Apedor ngin, erai Akuj bon epedori ainakin itunganan.

Matayo 16:17,

Tobongok Yesu inges tema, irereng iyong, Simone lokoku a Yona; anerau mere akiring ka ngaokot ikipukokinete iyong nu, nai Papa kang ngolo eyai nadis

Ani nai imorikinio iwon ngikokoron lu iwapei ikiyenuni nai iwon atemar ebe ikwa eyiai adio tukot apeu bon, ka dang torai atukot ngina a angitunga angulu seuna, ngulu nai epedorito akiirar nguna irworo Ekuwuam alotoma ngina tur. Erai atukot apeu bon ngina a ngitunga a ngulu seuna bon epedorit akijaun apukokino alotoma ngina tur. Erai nai atukot na ngina ka Akuj, anerau atukot ngina nyiirari mere aka Akuj. (Yokana 8:42-44.) atukot nai ngina epedorit akiirar nguna irworo Ekuwuam ka tocamunite apukokino dang inges kire ngina elimitoi alotoma 1 ngikorinto 2:6-16. Ikes dang eyiakatar Ekuwuam ngolo ka Akuj. Erai ikes ngulu euruunitai alotoma Akuj. Erai dang ngulu ibatisauna toma akuwuan ngina ke Ekapolon Yesu Kristo alotoma Ekuwuam keng ngolo Akwuangan. Ibatisatai ikes ke Ekuwuam a ngolo Akwuangan.

Ikotere ikipedori akitocaun nguna sek ikilimu nu, iitana esitiyiata akigiret adio ngina ebeit erica iwon anatameta yok ikwangina ikilosio erwor nguna ka atemar ebe, ngae bo inges ngini ibatisatai ke Ekuwuam a ngolo Akuangan, toanyu nguna abu Yesu kirwor alotooma Yokana 6:45,

"Igirita tooma ngikaduarak ebe, ikes daadang itatami Akuj."

Isaia 54:13 neni elemunitere nen Ka esioma kwana,

"ngikonidue daadang itatami Ekapolon."

IBORE DAADANG kire ngini erai ngini ka Akuj ikes NGIDWE ngulu ka Akuj. Aso erai na akitogogonget ngina itodiunit ebe irai iyong ikoku ka Akuj ngini a kire ebe, (inges ngini adoiki Ekuwuam nglo ka Akuj ido toyiai toma keng) nai etiakuna inges erai ipei bon ngini itatami Ekuwuam ngolo Akuangan Akiro.

Tokona igeuni iyong aanyun nai epite ngolo nyeraakar akirworo a ngangajepa ibore ngini itogogongi ebe adau itunganan ariamun ebatisimu ngolo ke Ekuwuam a ngolo Akwuangan. Emame neni elimunitere ka adio tur ebe, inges ngini irworo a ngangajepa kirworik nguna ebala Ekuwuam. Iperenit nai nen erwor a ngangajepa, ka akijulun ngangajepa, ta akiduar dang, ka nguna ce daadang, araut akitogogonget ngina itodiunit ebe adau itunganan ariamun Ekuwuam ngolo Akuangan. Akitogogonget inges na ebe, AKIIRAR nguna irworo Ekuwuam. Eyiai Ekuwuam irworo, Ee, eyiai Ekuwuam itatami. Erai nu kire jik nguna abala Yesu ebe abuni inges akitiyia ngina abunio.

Yokana 14:26,

Ebuni Inges akitatam iyeg ngakiro daadang ikisiituni iyeg ngakiro daadang nguna erwor Ayong neni kus."

Nguna apotu kitiyaun ngun. Erai epite ngolo kigirere ngivanjeli ngol. Anerau apotu ngikiliok lugu kiitut anatameta kec, alotooma apedor ngina ke Ekuwuam a ngolo Akuangan, ngakiro nguna sek erworit Yesu neni kec. Inges nai einakikinit Evanjeli erai ngolo ijiliuna ejok noi. Erai inges ngolo itemokino jik. Nai pa abu Ekuwuam kisiitu ikes ngiboro ngulu asir kelunyar bon nai abu nabo kitatam ikes ka acukulul akiyookino ngina sek ayiakatar ikes ngin. Epite lopei ngol inges ariamunia Paulo dang apukokino keng. Etatami inges Ekuwuam ngolo Akuangan. Abu inges dang kirwor alopite alo nguna ikamunito nu ebe,

"Ngikaitotoi eketeyenuni ayong iyeg atemar ebe, Eemut ngolo Ajokan ngolo akalimonokini ayong iyeg, mam pa arai alopite a itunganan.

Anerau pa ejauni ayong anitunganan, kerai dang pa eketatamio ayong, nai anguna ka Apukokino a Yesu Kristo."

Ngigalatian 1:11-12. Etatamitai inges kan Ekuwuam ngolo Akwuangan.

Apeikolongit ngina ayiakar Yesu nakwap, abu ekile ece ngolo apolon bu akipeyokin Inges. Tema ekile lo neni keng ebe, "Rabbi, ikiyeni isua atemar ebe, irai Iyong eketataman ngolo ikiyakiunitae a Nakuj" iyenuni nai iyong ebe abu Yesu kituriyian erwor keng. Abu inges tobobongik Nikodemo a ngakiro anguna abu inges kirwor, ido epedorio akitamun erwor keng alopite aloe ikona, mere ayong eketataman nai arai ayong ikale ngini ka amuronot ikotere ngasecisia. Ayiai ayong akitolomun akidounio ngina kitete ke Ekuwuam kang. Nai eyiai ngolo ebunit ngolo erai eketataman. Inges Ekuwuam ngolo Akuangan. Ngina ayiakar Yesu Nakwap abu inges bu ikwa imesek, ka ikwa ekaduaran. Nai ngina abongunio inges lokanisa ke Ekuwuam keng, abu nai toluwuor eketataman.

Ido alotooma nginanyamet daadang ikipupi akiyookino ngina pei ngin: "Inges ngini eyiakatar akit kiira

nguna irworo Ekuwuam neni a ngikanisae." Nai erai etunganan ngolo ileleba Ekuwuam ngolo Akuangan bon epedori akiirar apukokino ngina ka anyamet a ngin. Mam ice nabo epedori. Mam jik, aneraí irworit Paulo ngun alotooma 1ngikorinto 2:6-16.

Ebeit tokona nu ikinakis iyong ileliani. Eyiai nabo ace kitatam lokuwuam ngolo ekusi ngina itolomununyi egurias ka etame dang ngolo agogongon. Inges ngina ebakatar ngulu a Pentekostol ebe MATI kirwor a ngangajepa ani kemam, inges atemar nyeriamuna iyong ebatisimu ngolo ke Ekuwuam angolo Akuangan ka acepaki eyiakasi ikes itepegito ngikiliok ngulu yenen lugu ikwa: Knox, Muudi, Teila, Gopos ka nguluce dang ebe nyepona ikes toriamunito Ekuwuam ngolo Akuangan, kori ebasi ebe kepotu ngikiliok lu kirworo a ngangajepa ka adio kiding alotoma akimunono ido nyeyenunito nguna kitiyiasi. Nyiyokino ngun. Mam jik. Erai ngin adiakaret ngina apolon noi. Meere erwor a ngangajepa akitogogonget adio ngina itodiunit ariamun Ekuwuam ngolo Akuangan. Erai ngangajepa alotoma apatanu akidodiario apeí alotoma ngainakineta ngunace nguna kankoomuon nguna elimunitoi alotooma 1ngikorinto 12. Emame Akigiret adio ngina ebala ebe idau iyong ariamun Ekuwuam ngolo Akuangan ngolopite irworikinia iyong a ngangajepa kori ebe iriamu iyong Ekuwuam ngolo Akuangan ngina irworikinia a ngangajepa. Nai ebasi Ngakigiret ebe kedaut ikes akilelebio ke Ekuwuam a ngolo Akuangan apotu kirworikis a ngangajepa, ekaku ebala ebe apotu ikes todura.

Alorwa alu aloking ngatekerin erai nu nguna ecamunitai ebe daadang ngulu ebasi ebe ikiriamunit Ekuwuam ngolo Akuangan alotooma erwor ngangajepa ebe irworosi ikes ka angajep angina erai kire jik ngina ke Ekuwuam a ngolo Akuangan. Nai nyikote ngun nen, aneraí irworosi tokona ngikalalak ka angajep angina eyenio nai torai akimalaunio a ekuwuam angolo aronon. Tokona atotamatamakisi mono iwon ebe ikiyiakaun iwon nakiriamun ido ngitunga daadang kirworikis a ngangajepa. Iyenuni nai iyong ikwani atemar erai angajep na ngina ebunit aneni ke Ekuwuam a ngolo Akuangan kori aneni a satan? Abu ayong oyakaunun kiding ngikapir neni amasiata ngimurok kec ngaokot isitiyaete akuulu ngina a itnganan, ido kirworos a ngangajepa ka kijulut dang, ka todura dang. Epedorito dang akigir a ngangajepa.

Erai kire kerai ngangajepa akitogogonget ngina ka atemar adau itunganan ariamun Ekuwuam ngolo Akuangan, inges nai atemar erai ngangajepa daadang nguna irworosi ngitunga alokuwuam nguna ka Akuj. Nai adaut ngice ngulu enupito sek ebe erworik itunganan a ngangajepa, adau ariamun Ekuwuam ngolo Akuangan ayenun ebe, eyia kire ngangajepa nguna ka aliokonu ka nguna iyookino dang, aneraí eyiakatar Akuj ngangajepa nguna akire ka toyiakar satan nguna ka aliokonu. Aso akingiset kang na ebe, "Ngae mono eyeni ibore ngini akire? Ngae abu tomisiu angajep angun ka ayenun nguna kirworoi? Ngae eyiakatar ainakineta ngina ngicet ngikuwuamin ido toyenu robo?" Tokona arai keriamun iwon ngabongonokineta ikiriamun idio bore ngini ikiwapi, aneraí pa kikokis nen, ikirubakini iwon ikitangangi aneraí nyikiyeni neni eponitotr ngangajepa ngun. Ianyuni iyong atemar ebe, erai kitogogong iyong ngangajepa araut ebe adau itunganan ariamun Ekuwuam ngolo Akuangan ido nyeyeni nguna elimunit angajep ngin, ibuni nai iyong adolon napaki ngina itemaria iyong ebe, ebeit ngangajepa dadang erai nguna ka Akuj. Ebuni nai nen akitunup iwon atemar ebe, emam Satan nyirworo nyirworo a ngangajepa. Nyikote nen; mam, emam tar alotooma adakikat. Edio kalimonokinan ngolo akire alomanikor angolo gela eyeni bon ejok atemar ebe irworosi atasatan angangajepa angace, alopite angolopei engolikinitor ayong dang.

Apotu ngikaosok ngulu a pentekoste tocamut atemar ebe emamukatar ikes akigiret adio ngina ebala ebe irworosi ngitunga a ngangajepa ngina ibatisaunor itunganan ke Ekuwuam a ngolo Akuangan. Ecamunito ikes atemar ebe elemunito ikes ngun alotoma nguna apotu kitiyiaun alotooma ekitaabo ngolo a Ngiticisio angikiakia neni aponiata ngitunga kirworikiniata ngangajepa ngarwatin ngauni alotoma ngapakio ngakan. Ka dang ebasi ikes nabo tomamu akigiret ebe eyiakasi ngikabilai ngiarei ngulu angangajepa. Apei kec erai angajep ngina irworor iyong apak ngina iriamunia iyong Ekuwuam ngolo Akuangan ka erae 'akitogogonget (aanyunet)' ka ekau erae kinup iyong, ipedori iyong ariamuni ainakineta ngina ka erwor a ngangajepa, ngina ibuni iyong erwori anginapak.

Angun, ebasi ikes ebe, adau itunganan erwor a ngangajepa ikwa akitogogonget ngina ka ariamuni Ekuwuam, emamu nyipedori iyong nabo erwor. Nabo angun ikkitanit iwon ayenun ebe aimono eyakasi nu alotooma Akirot. Erae kemamu anen, inges atemar emamu nyirworitor Akuj ngun ka utukui inges ngini ebuni akiyatakin neni ka akirot angin. Naitt eyeyi icebore tooma nakiroto ngini ikamunito akirot napeina ngini emamu nyemisito ikes jik. I ngikorinto 13. Elimunit ngangajepa nguna angitunga ka ngipian (ngimalaikan). Epedorete nu araun ngangajepa nguna eyenen ka nguna emamu nyeyenen. Ebasi ngipetekoste ngulu alolo ebe epedorete ikes ariamun Ekuwuam ngolo Akuangan irworo alotooma ngangajepa nguna emamu nyeyenen kori ngangajepa nguna angipian (ngimalaikan). Itiyayete ikes ngiboro alopone angolo egelaana, nerae alotooma ngiticisio 2 apotu ngitunga kirworo alotooma erwor ngolo ediiri ngolo tar apotu ngitunga ngulu pa anupito kiirasi ka tomisiut.

Tokona ngina ililingia Akuj ejok iwon dang elilinga cek. Naitt ani neni irworikinia inges iitana iwon dang erwokisi, ido erworos nguna adau sek inges erwor. Abu Inges ikilimok iwon akitogogonget (aanyunet), kori nguna epote atakanun ekau kedau itunganan akibatisaunio ke Ekuwuam a ngolo Akuangan, arae ebe ikiyakaunor iwon Eketataman abunore ka akitatam akiyookino daadang; naitt Eketataman ngol arai ngolo ALOTOOMA, mere eketataman ngolo a lokinga. Kerai naitt nyeyiai Ekuwuam ngolo Akuangan tooma, pa

kiira iyong akiyookino ka kijau inges kan apukokino, erae kiirarit iyong inges adiopak daadang ngina ka apaaran. Arai naitt ngin emacar ngolo ke Ekuwuam angolo Akuangan alotooma ngarwa nguna a Paulo. Apotu ikes ngulu elelebakatar Ekuwuam ngolo Akuangan kiirasi Akirot, kijaut ka toyiara dang kan Akirot ngin. Ikes ngulu amamukatar Ekuwuam apotu kiirasi Akirot ikwa ngitunga ngulu ka akuwan, apotu kiwaakis akijulunet ngina erono tooma nakiroto Akirot ka tolomasi tooma nasecit.

Ido alotooma nginanyamet (Aneni ke ekanupan a ngolo a kire, erai ngina tur daadang ngina ke Ekuwuam a ngolo Akuangan) abala ayong ebe, alotooma nginanyamet arai akitogogonget ngina ka ariamunit Ekuwuam ngolo Akuangan ngina ekwaan. Ikes ngulu ayiakatar Ekuwuam, ngolo erai Eketataman, apotu kiirasi Akirot. Ido Ekuwuam ngolo ayiai tooma kec ngol abu tolemu Akirot kitatam (Topukok) ikes; erai nai ikes ngulu ka atukot a ngina abu kiira Ekiakitono ngolo ka anyamet kec apotu yaa Eemut keng dang toloto toyiariata.

Ayeni ayong ebe erai kona akitemiet ngina apolon noi akisiitun iwon nguna ka apaaran a ngina a pentekoste ka akolongit dang ngina adounio Ekuwuam ngolo Akuangan tooma akai ngina a Korunelio, ido nai ewakisi iwon ngatakanuneta nu arei nu araut akitogogonget ngina ka ayiakaunor Ekuwuam ngolo Akuangan. Nai alotooma ngarwatin nu arei ngun daadang, apotu ngitunga ngulu apupete kiirasi nguna erworosi ngangajepa ngun. Erai tokona na akigworo ngina apolon noi alotooma Babel ngina ke engodias alokiding akiriamunun a ngipenteskostin ngulu a ngirwa alu. Ani erai pa kitemokino nu akitunup iwon akimiekin etame ngol, ikikokini kire iwon ai ngina ikitumeikinor iwon akiyookino ngina a epite a ngolo eyiakatar ngitunga ngice ngulu emam nyirworikina a ngangajepa ido toyiakatar ngainakineta nguna ce nguna kanikauni ngua ke Ekuwuam toma nakiyiar kec, ikwa ngini eyiakatar Akirot ngina ka aosou, akitem ngikuwuamin, akirot ngina ka ayenut, anupit, akitangale ka etic ngaumonokineta? Ido ani kingolik iyong alopite alo, erai nabo ibore ngini ikitumokini iyong a nguna ka akitacaikinio angina idodiarit erwor a ngangajepa araut ainakinet ngina edit noi alotoma ngainakineta daadang nguna kankaomuon; angun ani ikingolikini iwon ngitunga ngulu nyeyiakatar ainakinet ngin ka ngulu nyirworikina a ngangajepa, apaki ngina isitiyiata ngainakineta ngunace nguna apolok noi akilo ngulu irworosi a ngangajepa, angun ebeit iwon enyiputu akitatam ngin nooi akilo ekingaren.

Aso ianyuni iyong tokona atemar ebe, nyikipedori iwon erwori nguna pa erworit Ebaibul. Ngina ikitatamiata iwon ngakigiret etic ngolo ke Ekuwuam a ngolo Akuangan, ka dang apeleun ngina a itunganan a ngini isirerengitai a ngin, angini eyiauni akiyookino tooma ngina turi neni a ngikinyom a ngulu akire a nanyamet a ngina, angun ikiyeni iwon atemar ebe, ebeit Ekuwuam kiboyee anitunganan a ngin, ani kemam nyepedori inges ariamun akiyookino ngina ka apaki a ngina. Amen. Erai ngun nguna iyookino kire. Ngina eyiauniata nganyameta nugu idiobore, eyiaunete ikes ibore ngini akire nai toyiakatar dang akiyookino na.

Nai eringa iwon nyimiekina akirot na, acamit ayong etacau akalosikinet alotooma epite ngolo eyiakar ebatisimu ngolo ke Ekuwuam a ngolo Akuangan ikwapei eyiakar Anakirot. Meere alopite kang, ka meere tar alopite kon dang, erai torai alopite alo ka atemar, "EBALA EKAPOLON EBE," ani pa kerau alopite angol ikirauni iwon ngulu iikiriko alioko. Amen.

Ani ageikini, iriamuni iyong anakimor angina ejanakinia ayong atemar ebe, kadau ayong akirikakin alimonokin, kori akitatam Eemut, eyiai ayong acakakin atibai eitanite abongokinet alotunga. Engitakini ayong ikes aponare kingaren anguna ka ariamun Ekuwuam ngolo Akuangan. Nai ngikakonei ngulu pentekostin lu, apaki ngina ekeirariata ayong alimuni nu, enupito ikes atemar ebe anyarit ayong ngitunga aponare kingaren kotere ibatisaun ke Ekuwuam a ngolo Akuangan nabo torai bo edaunito sek ikes ariamun akidounio ngina a ngarei. Aso ngina kire anyaraa ayong ngulu ilelebakatar ke Ekuwuam aponare akingarakin ngitunga ngulu acamut anyaritonon nariamun Ekuwuam, eyiai nai ngikakonei lu adingun ngaren ido epote ikes akirum ngitunga alopite angolo ka akisikunyakini ikes akipotokin ngakecewat neni ka Akuj ka anupit akirworikin a ngangajepa. Etolomu nai nen engodias ngolo apolon noi nai acamit ayong alimokin iyees nguna erai nguna alosikinit ayong. Nguna alosikinit ayong inges anyarare ekasecan abunore kingaren ikotere eriamuni akidounio ngina a ngarei, ngina kire erai akibatisaunio toma akuwan ngina a Kristo ke Ekuwuam a ngolo Akuangan ibore ngini kire abu kitiyiaun alo pentekoste ngina esiakinor ekanisa. Alotoma alimunet ace, akidounio ke Ekuwuam inges akibatisaunio kire ke Ekuwuam a ngolo Akuangan. Erai ipei bore ka ikwaan.

Nai tokona aripunit ayong atemar ebe erauni ane ibore idio ngini ikisigurokini alotooma adio paki, ikwapei eyeniata ngitunga atemar ebe ekenyonyoitai ayong sek ikwa ekalimonokinan ngolo a Baptist ido adau ayong ka atitinyu angina apolon akiteyenun ebe etubucasi ngulu a Bapatist inges ka atemar ebe iriamuni iyong Ekuwuam ngolo Akuangan apaki ngina IYIUNIA iyong, anerai nyikoni nen. Iriamuni iyong Inges ameun apaki ngina iyunia iyong."

Ngiticisio 19:2-6.

"Tema inges nenikec ebe, ipotu iyees toriamut Ekuwuam ngolo Akuangan ameun apaki ngina iyuniata a? Temasi ikes neni keng ebe, pa ikiirarit isua tar erai keyai edio Kuwuam

ngolo Akuangan.

Tema inges ebe, toma ngae bo ikibatisaere iyes? Temasi ikes ebe, toma akibatis a Yokana.

Tosodi tema Paulo ebe, abu Yokana kibatisa kan akibatis ngina ka akibelesin etau, tobala neni angitunga ebe ejoikinit ikes akiyiun inges ngolo ebunit alokau keng, inges atemar neni a Yesu, ngolopite eirariata nu, kibatisai ikes a lokiro a Ekapolon Yesu.

Ani kedau Paulo akidokokin ngakekan kidiama kec, bu Ekuwuam ngolo Akuangan kidiama kec; kirworo ikes a ngangajepa ka todura.

Inges robo nen. "Abu Paulo kingit ikes tema ebe, ipotu iyes toriamut Ekuwuam ngolo Akuangan AMEUN ANAPAKI, MEERE APAKI NGINA iyunia iyong." Anerai eyiai atiaketait ngina apolon nen noi, anera i erai EKAU ikidau iwon akiyiun inges eriamunere. Ngiepesoi 1:13 Erai akinyogokinet ka Akiro alotooma nguna sek asir kitiyiakin alo Epeso ikwapei eyiakar alotooma ekitab ngolo a Ngiticisio 19,

'Iyes dang alotooma keng, kidaut akiirar akirot ngina a kire, Eemut ngolo ajokan ngolo ka akusikiteyario, alotooma keng kidaut akiyiun (meere anapaki angina iyuninia iyong), aponi ikipucakin a Ekuwuam a ngolo a Akuangan a ngolo ka akikonget.'

Nguna jik abala ayong ikes nu. Ngikalalak ngulu a ngirua alu ka ngulu etingito akirot ngina ke edin (alopite ca a ngolo enyaratar ikes) enupito ebe eriamun akiteyario alotoma apaki adio ngina ca etamito ikes ngina enyaritai a ngapakio a nguna alalak ebe, "Aseun atametait" enyarito ikes apaki ngin ebe akijaun Kristo kori ariamun akidounio ngina a ngarei. Tokona ariamun Kristo inges ariamun Ekuwuam keng. Ariamun Ekuwuam keng inges ariamun akidounio ngina a ngarei. Ariamun Ekuwuam keng, inges akibatisaun ke Ekuwuam a ngolo Akuangan. Amen. Enupito ngitunga lu. Ido erai ibore ngini ka aumokin. Nai ido kisalakinis nen. Eriamunio Ekuwuam ngolo Akuangan ekau KIDAU iyong akiyiun. Ekoni neni nginapei jik ka dang erubakini ikoni neni. Akiro ngina esiaunan ngina idodikinit ngitunga nguna a kire inges ngina abu Petero tolimu akolongit ngina a Pentekoste ngina abala inges ebe, Tema Petero neni kec ebe,

"kibelesisi ngitain, ido ikibatisai iyes daadang a lokiro a Yesu Kristo anguna alemar ngakusisecisia; iriamunete ainakinet ngina ke Ekuwuam angolo Akuangan.

Anerai erai akikonget ngina kus, ka ngina a ngikusidwe, ka ngina angulu elwaka daadang, ido ngina a daadang angulu enyarauni Ekapolon Akuj yok neni keng."

Ngakitetenet nu apote jik alotooma abongokinet ngina a Petero, erucokina ka nguna apotu totakanut kire alo pentekost. Ibore ngini abu kitiyaun inges en ebe, ikwapei eyiakatar alotooma Joel, ayiai Akuj abukokin Ekuwuam ngolo Akuangan ngolo sek eikinitai tooma lotunga daadang. Pa sek abukunitoi Inges eroko apaki ngin, ka nyepona inakinai eroko apaki ngin. Ikes ngun. Nai eitana kire nai INGES bunenee alopote a ngolo ka akiki a itunganan bon, kibatisauna kire dang a lokiro a Ekapolon Yesu Kristo, ido kikamut Akuj nguna ka akileleb ikes ngulu epote, mam Petero, kori edio alotooma ngikiakia ngolo abu tema ebe, "Iitana iyes toriamut akidounio ngina a ngarei, ido nabo toriamut akilelebio ngina ke Ekuwuam."

Erai nai lo epite ngolo ayiakatar ngipitesio ngulu yenen ngulu ariamununuyere Ekuwuam ngolo Akuangan, tocoik iyong kojokan alotoma apaki ngina atupakini epite ngolo adounio Ekuwuam lotunga.

Ngiticisio 8:5-17,

"Tolot Pilipo tari lore a Samaria, tolimonok ikes nguna a Kristo.

Kiirasi ngasepico a epei tau ngakiro nguna erworo Pilipo ngolopite eirariata ka aanyuniata ngakitaanyunet nguna etiyai inges.

Anerai apotu tolomut ngikerep alo kalalak angulu ayakas neni, kiworout a etoil a ngolo apolon, ka ngikalalak ngulu amisito ka ngulu angualak kitangaleunoi.

Toyakaun alelianu ngina apolon lore ngolo.

Nai ayiai epeitunganan ekekiro Simon, ngolo sek kekapilana alore, ido kituumokinite ngitunga a Samaria, tobala ebe arai inges idiotunganan ngini apolon.

Ikes daadang topupete inges anyoun angini cici akitodol ngini apolon, temasi ebe etunganan lo erai apedor ka Akuj, ngina erai ngina apolon.

Topupokis ikes inges, anera akaoyian etuumokinit inges ikes anguna ka akekapil.

Nai ngolopite eyuniata ikes neni a Pilipo elimonokini Eemut ngolo Ajokan ngolo ka apukan ka Akuj, ka ekiro a Yesu Kristo, aponi kibatisai ikes ngikiliok ka ngaberu dang.

Kiyu Simon dang, nai kedaun akibatisao abu kiboito ka Pilipo toanyununu ngakitaanyunet ka ngalimonokineta itiyao, abu toumok.

Ngolopite eirariata ngikiakia ngulu ayia Yerusalem atemar ariamu Samaria Akirot ka Akuj, apotu kiyakiyiasi Petero ka Yokana neni kec;

Ngolopite aponiata ngul, kilipakis, ikotere eriamunete Ekuwuam ngolo Akuangan;

Anerai aringa nyedokuna inges neni a idio kec, nai ebatisatai ikes a lokiro a Ekapolon Yesu bon.

Tosodete kidokokis Petero ka Yokana ngakecekan kidiamakec, toriamut Ekuwuam ngolo Akuangan."

Alotooma ngulu cicik 12, APOTU IKES TONUPA AKIROT. Aponi dang kibatisai ikes a Lokiro a Yesu Kristo. Nai alotooma ngulu cicik 16 tar dang kikote neni, AROKO IKES NYERIAMUNA EKWUAM NGOLO AKUANGAN kedaut nai ikes akinup, ka dang alopite a ngolo iyookino, inges ariamuniata ikes Ekuwuam ngolo Akuangan, anera i erai ngol epitene ngolo etiyatar ngun. Lopite ngolo ewakinitor Petero a lokitabo a ngolo a Ngticisio 2:38-39.

Ace kigiret ngina inuakakinit akica ngina eumokina neni anu eriamunio alotooma ngigalatian 3:13-14,

"Abu Kristo itolaku iwon alalam angulu angikisila,

kedau araun ngilam angunayok, naarai igiritai ebe, ilamitai nginitunganan dadang ngini inekinitoi lokitai. Tosodi arerengu a iburaim alotooma Kristo Yesu todolok ngibukui, kotere oriamutu iwon akikonget ngina a Ekuwuam anguna ka akiyun."

Tokona kan adio polou ngina emam ikipedori nai iwon atemar "Arerengu ka Iburaim" erai aurio nabo, ka dang erai akiikinet ngina a Ekuwuam" ebatisimu ngolo a Ekuwuam angolo Akuangan ikwa ngatakanunuet ngaarei. Naarai esiomasi nguna igirita alopite angol: "Abu Yesu totwan alomusalaba, ka anguna ka atwanare ka ayiarun ngin, abu arerengu ka Iburaim bu Lobukui, toesikini ngiyudayan. Apotu nu kitiyaun kotere Ekuwuam eyiakaun Lobukui."

Amisiun ngakiro nguna sek alimu ayong erai akitecaun nguna sek nyeriamunitotor ngikasiomak Paulo irworo ka adio paki, "Iitana ikidoun nabo ka ANEN kilelebunos ka Ekuwuam." Ariamut ikes atametait kec anen, ido ewakis etame kec ikotere epedori elimuni nguna. NAI NYEBASI NGAKIGIRET NENI. Mam tar Yesu dang nyelimuno.

Kingolik moneen Ekitabo ngolo a Yokana 7;37-39, ido tosiom nai tokona ka aosou.

"Akuwar ngina apolon ngina awasia a ngasuban, towuo Yesu kiserau tema ebe, ani kenyam itunganan akure bu neni kang tomat.

Inges ngini ekiyiuni ayong, ikwangipei ebalat Akigiret ebe, eleleunete ngangololin nguna ka akiyar alotoma keng.

(Nai kirworo inges nu anguna a Ekuwuam angolo eriamunete ikes ngulu iyunete; anera i aringa Ekuwuam ngolo Akuangan nyeinakina, anera i aringa Yesu nyitopoloro.)"

Tokona irworo ane isilereunit ka kitogogongite nooi atemar ebe ekanupan, apaki ngina emasia alotoma abunore keng neni a Yesu ka akiyun, ebuni ayakaunor ngangololin nguna a ngakipi a nguna ayarak eleleunito alotoma keng. Itodiara nai anyunet na a lopentekoste. Tokona Erica atametait na anatameta yok, osiomiata alotoma Yokana 4: 10 ka 14,

Kerai toyeni iyong ainakinet ka Akuj, ka inges ngolo ebala neni kon ebe, ake ngakipi omat, kilipit iyong inges, ketia ikiinakinit inges iyong ngakipi nguna ayarak.

Nai ngini emasi ngakipi nguna ainakini Ayong, nyenyami akure nabo; ngakipi nguna ainakini ayong inges eraunete eitanit alotoma keng, eisi akitodol nakiyar ngina emam nyedaun."

Ngakipi nguna ayiarak nugu elimuno a ne, nai alosaa alo nyenyaritai ikes ebe angolol, nai enyaritai ebe akare. Neni eriamununiata ngitunga ngakecediakanareta nen. Anerai enyaritai ebe akare ka nabo dang angolol, etamito ikes atemar ebe a epeiwai erai Akiyar ngina Emam Nyedaun ngina erai Ekuwuam inges ikiini ka alocewai aneni nabo enyaritere inges ebe angolol (ngina itodiunit apedor ngina epol nooi) erai torai tokona Ekuwuam inges ikiinakinitai iwon ikwapei eketanapan apedor. Mam nyikote neni. Era i inges ipei bore ngini ikwaan. Era i Ekuwuam inges einanakini Akiyar ka apedor, ido apote ngun a lopentekoste.

Nyo mono ibore ngini kitolomuni engodias lo? abongokinet na ebe, "AKIYEN." Ikilot iwon akiwap akiyen

nai meere Akiro. Nawai ka akiyen kon ngina itarau iyong akipimet kon! Eyai akipimet apei bon, epei bela bon, ido inges nai AKIRO. Tokona tocoikisi kojokan ido toriamut nu. Abu Petero tema ebe, "Tokiwa ido ikibatisai alokiro a Yesu Kristo ikotere ikisioniyere iyees ngasecisia kus ido ipote ariamun Ekuwuam ngolo Akuangan." Abu Paulo tema, "Ipotu mono iyees toriamut Ekuwuam ngolo Akuangan ameun nginapei iyiuniata iyees a?" erai nai neni eyai ationis yok daadang ne, nepeine kona. Ekiyete ca ngitunga ngakecesecisia, kibatisaunos dang angakipi, NAI MAM NYELOSETE KINGAREN NARIAMUN EKWUAM NGOLO AKUANGAN. IYIUNI IYONG IDO TOTENI ARIAMUN EKWUAM.

Akinup neni a Yesu erai ekilames epei ngolo idiriara lowai ngolo a kire ngolo ebeiara Lokuwuam ngolo Akuangan. Nai isalanakin ngitunga neni. Elosete ikes neni ebai ebatisimu bon ido kisalakinosi neni. Enupete ca ikes, ido kisalakinosi lorot. Nyebala Ebaibul ebe iriamuni iyong inges ANAPAKI angina iyiunia iyong. Erai ebe, 'Ipotu iyees toriamut Ekuwuam ngolo Akuangan ameun apaki ngina iyiuniata iyees a?' ekijulune ngolo ileere inges lo ebe: "Ipotu mono iyees, kidaut ngoon sek akiyiun, toriamut Ekuwuam ngolo Akuangan a?" iyiunete ngitunga ido kisalakinosi lorot. Emam nyiriamuni iyong Ekuwuam ngolo Akuangan anguna idaunia iyong akiyiun neni keng, ata tar kikiit dang. Eyai iyong alosit kingaren toriamu Ekuwuam ngolo Akuangan. Ingolikis tokona a? ibore ngini ediakara aneni a ngikesiakinitok a edin ngin; emamukatar ikes apedor anerai isalakina ikes lorot akilo alosit todol pentekost.

Ikote ikes ngidwe ngulu a Israel ngulu apotu tolomut alo Ejito ido tokuruwo akidol nakwap ngina eikinitai ikes. Tokona ngidwe ngul ngulu a Israel ngulu aesikinite Ejito arai ekecekimar ngolo aapikinit ngamilionin ngaarei ka torai ngulu angalete togogong dang. Apotu towosete daadang kaapei, eteete daadang ngaumonkineta ka Akuj, apotu tonyama daang mana ka tomata dang ngakipi anataaba angina aponi toramai, ewapito daadang epi epei ngolo ke edou naparan ka epi ngolo ka akim nakware, nai NGIAREI BON apotu todolo Nakwap ngina Eikinitai. NGIAREI BON KERAI NGIKANUPAK NGULU EYOOKINO KORI NGULU A KIRE. Iyookino ngun jik anerai ikilimokinit iwon Akiro dang ebe apotu ngulu daadang totwaka anguna ka amamut akiyiun; ka nabo anguna ka amamut akiyiun apotu nyelomasi toma (Ngiburanian 3:19). Angun ikwapei ikoniata ngun nen, neni erakor ebe NGIAREI BON APOTU TOLOMASI, inges nai atemar luce ngul daadang pa kerai ngikanupak ngulu iyokino. Nyo bo abu torau atiaketait? Apotu ngiarei towaa ka Akiro. Ngina ebusokinotor ngitai angirototin ngitomon alo Kadec Bania, mam Yosua ka Kaleb nyiriangiriangakina naarai anupito ikec Akiro ka apotu temasi, "Ikipedori iwon akikamar akwap." Ayenete ikec atemar ikipedori naarai aris Akuj alimu, "Adau Ayong ainaki iyees akwap." Kedaut ngisirael ngul aanyun apedor ka ajokis ka alakunio ka Akuj emam pa apotu tolomasi nakiyengun, ngina erai akisikwaanet ngina ke Ekuwuam angolo Akwuangan. Aso ipedori nai iyong aanyu tokona pei ebe ekidioko ngulu enupete ido tongetakis erot dadang nariamun Ekuwuam ka Akuj.

Iyookino, ikwapei ikidolonio tokona neni ebai ne. Tokona acamit ayong alosit kingaren, ka ngina ayenia ayong ebe alosi ayong ainakin rienyeo apeleun. Nai erai ngin ibore ngini emam nyawoikinit ayong. Awoikinit ayong Akuj ka Akekirot ka nitunga ngulu ekeyiakiyar ayong nenikec. Iitana ayong akikinyoma alotooma dadang nguna akainakini Inges ayong alimun

Yokana 6:37 ka 44 ebala ebe,

"Daadang ngulu akainakini Papa ayong epote neni kang; ka inges ngini ebuni neni kang nyeritari jik.

Emam itunganan epedori abunore neni kang mati kiriu Papa ngolo ekeyiakuni ayong; eteyiaruni ayong inges akuar ngina ka awasia."

Yokana 1:12-13,

"Nai daadang ngulu apotu tocamut Inges, abu inak apedor araun ngidwe ka Akuj, ikes ngulu iyiunito ekekiro,

Ngulu keuriyo, mere a ngaokot, kerai dang ka acamit angina a itunganan, nai anguna ka Akuj."

Ngiepesoi 1:4-5,

"Ikwanginapei ikiseunia inges iwon alotoma keng eringa nyitiiyauna akwap, osodete iwon okwangiata ido tomam akemer alokingarenikeng alotoma amina.

Abu itoseu inges iwon kolongsek araun ngidwe aneni keng, anguna a Yesu Kristo, ikwanginapei kitojokia akecamit."

Tokona tomam Alomar nooi toma erwor nguna ka apolu ka Akuj (anerai erauni nabo ngin abuk ace nginalope) kimiek ekedodik a ne ebe, ikwapei eyakar alotoma ngakigiret nguna sek ikisiomu iwon ngun ebe, eyai Yesu Kristo asere ateran keng a elope lopite ngolo eseata ngikiliok dang ngapesur kec alorwa alu. Meere ateran alorwa alu etamuni epite ngolo ka alemun ekile edio anguna ka araun lokilekeng. Mam cut. Erai eteran itojokiari kori eseuni aberu adio anguna ka araun ateran keng. ("mere iyees ikiseunete

ayong; nai ayong akaseuni iyes." Yokana 15:16).

Tokona ikwapei eyakar Anakirok ka Akuj, aberakinoi kolong sek aseun ateran eroko nyepetakina apetatait ngina ka akwap. Aseuno ngina ka ateran na erai ngina alosikinit inges alotoma keng. (ngiepesoi 1:9).

Ka alotoma Ngiromayon 9:11, ebalala ebe,

"Tosodi togogongior acamit ka Akuj anguna ka aseon."

Nyipedori iyong asiomun inges a ecerot. Nguna alosikinit etau keng, kori nguna alosikinit Akuj kolong sek inges alemun ateran Keng a ELOPE ngina eseuni inges elope. Ido ayai alosikinet na toma keng, ido ikwapei araakar ibore ngini nyedaun aponi kitemokinoi eroko apetatait ngina ka akwap.

Tokienyi nai tokona kojokan ido toanyu nu. Eroko nyeyakauna idio daset ngini ka apuwa; eroko Akuj nyerauna Akuj -(ka nabo Erai Akuj ibore ngini emaio ido amame itunganan idio ngini ayai ikotere ekukonokin inges, anapaki angina, arai Inges ngolo alosi araun Akuj.) ido arai Inges ngolo ayenio ikwa Ekuwuam ngolo Nyesaluni, tosir ateran ayakaun sek natametait keng. Ee ayai. Arai ateran ngina ayai natametait keng. Ani bo kire ngatameta nguna ka Akuj? Erai nguna emam nyedaunosi, meere a?

Ngatameta ka Akuj nguna nyesalunete! Kimiek mono ekengit ayong iyes, "Erai mono ngatameta ka Akuj nguna emam nyedaun a?" arai kipedosi iyes akingolikin nu, Ipote iyes akingolikin ngiboro ngulu alalak. Emam Akuj nyijula aloyekaunitene keng Ka alopitesio keng. Ikiswoma iwon ngun ka ikidau dang ayenun sek. Erai Akuj ngina emam asalunet alotooma Ngakepedorosio ido Inges ikwapei eraakar Akuj ebeit Inges torai ngolo eyiakar aosou ngina nyesaluni. Erai kerai kire Inges ngolo aason, inges atemar mere Inges ngolo nabo isisiae aanyun idiobore nabo, kori nyeyiai inges ingitanar tar alotoma keng dang bon, kori mam inges nyeyiai ka adio paki iyiatanagini idiobore naosou keng. Erai kiyiatanagini nabo inges naosou keng, inges atemar ikwa kire nyera inges ngolo eyakar aosou ngina nyesaluni. Nguna ikipedori iwon alimun nu ebe acepaki euni Inges aruwor. Nai mam ngun Anakigiret.

Erai Inges ngolo eyiakar aosou ngina nyesaluni. Mam inges nyikatakina ayakaunor ngatameta ngadi nguna kitet nguna ikamunito idiobore anerai eyakatar sek Inges ngatameta keng ka ebuni dang ayakaunor paka, Ido eyeni sek Inges asalunet a ibore anakisiakinet anerai erai inges Akuj. ANGUN ERAI NGATAMETA KA AKUJ NGUNA EMAM NYESALUNETE. ERAI NGUNA A KIRE JIK. Mam nyikote ikes nguna a itunganan ngini irumit epulan ngolo ka akai keng ngina igirunit inges ngina elosi inges kire ape paaran akijulun ido kitaranai idio bore, erai nguna keng nguna a kire jik nguna nyesalunete, ka erai ewai epei ngolo ka Akuj.

Kingolik iyong epite ngolo etiyaata nu. Ayiakatar Akuj jwijwi ngaketameta anguna ka Adam. Ido Adam ngolo arai aketametait ngina aringa nyetakanuna.

Ngikirukisio 139:15-16 ikiinagini iyong ne adio tametait alotoma nu,

"Emam pa angopit ekasubunitene a neni kon, apaki ngina eketiyaunere ayong anakimunono, ngina akasubunere ka apiirianut alotoma ngiwaetin ngulu etiyaara kwap ngulu ka akwap.

Apotu ngakonyen kon toanyunito eyakaunitene kang, tar ngina aringakar ayong nyitemuno; ido egirir nginerin kang daadang lokitabo kon, ngulu ibu iyong torubak itemunit, tar ngina aringakar idio kec emame..

Ngun, ikwapei sek abaakar ayong, pa egiritai anguna ka Adam nai ikiini iyong atametait ka ayenut dang ebe ayakasi ngatameta ngun toma natametait Keng, ido atametait keng ngin arai ngina nyesaluni ka eitana dang kitaranai ibore ngini kire etakani. Aso ngina asubunere Adam alotoma apua ngina ka akwap ka nabo eyakaunitene keng ngolo ke Ekuwuam dang abu Akuj tosub. Abu nai Adam torau atametait ka Akuj ngina atakani, ido ngatameta ngun, nguna emam nyesalunete ngun apotu totakana.

Ikipedori iwon abongor lokaru ngamiai ngulu alunyar. Ikiriamuni iwon ece ngolo anyarita Moses, ece lobe Yeremia, ece lobe Yokana Ekebaitan, ido epei alokiding kec lugu daadang araakasi atametait ngina ka Akuj ngina nyesaluni neti etakanunui anapakio kec. Anen apotu kire neni a Yesu a ngolo erai LOGOS (Akiyar ngina ka Akirok). Arai inges atametait ngina ka Akuj ngina nyesaluni ngina arai ngina akire jik ka dang torai ATAMETAIT ngina elimunitai, aponi kire toyenunai inges ikwa Akirok. Ibore ngini tokona erubakinit inges erai, ka ERUBAKINI DANG ERAI ngikaru daadang.

Tokona ebalala ebe, "Adau Inges aseun iwon ALOTOMA KENG (Yesu) eroko nyepetakina apetatait ngina ka Akwap." Apolou keng atemar ikiyia iwon cut KAAPEI ka Inges natameta keng ka natameta nguna ka Akuj eroko nyepetakina apetatait ngina ka Akwap. Einagini nai nen ayenuno ngina angulu seuna kolong sek ngina nyesaluni. Emam neni iekari iyong aneni angun.

Kimiek mono etolomu adio tametait anepi a ne. Tar mono ngina erai ayok kidounio dang ngina a

ngawati dang eyiai alopite a ngolo ka aseuno. Euruunete ngagoloi ngabeyei nguna alalak noi, noi. Nyo bo einakinit nabo ka ace paki abeye ace atiyaun kwap ido nyera ngina ce? Ido nabo alotooma ngaokot ke ekile dang alopite angolo nyeyenio ebuni apei alotooma ngaokot nguna ke ekile kinamakin nabeye ngina ka aberu torai bo ayiakasi ngaokot nguna ke ekile ngunace dang nguna apatanikinit sek ikes dang akinamakin nabeye ka aberu, ka toyiakatar dang abaati ngina apedoritotor nai nyepedosi ido ekau totwakiasi. Inges atemar eyiai aosou adio ngina erikit ngiboro lu, kori inyona bo etemari ebe ebeit ikoku en torai isapat kori ipese ngini nyang-akuaan kori ngini kirionon eyakaunitene ngolo a ngakonyen keng, ka ngiboroboro luce dang. Ani eroko ngatameta nu eyiakasi nakies kus, totamatamata mono iyes nguna a Yosua ka Kaleb.

Pa mono abala Yesu alotooma Yokana 6:49

"Ebe apotu atapapa kus tonyama manu a nalongisat ido apotu totwaka a?"

Ngikaurunak ngul ngulu apotu totwaka ngul arai ngulu eitana ikwapei ata papa ngulu esiaunak ngulu a ngitunga ngulu kire atapit Yesu ngunakec ngina erworor. Apotu totwakiasi, torai bo ayiakasi sek ikes dang naseon ngina ka Akuj ngina aseunitere ikes alopite a ngolo ka akuwan, ido toseunai Yosua ka Kaleb alopite a ngolo ke Ekuwuam.

Nai alosit kingaren. Meere ngiseuna lu ngatameta ka Akuj nguna emam asalunet bon ngulu abeit akitolomun alotooma ngawat anapakio kec, nai ngiseuna dang lupeilu enyaritai ikes ka ecekiro.

Ngiromayion 4:16.

"Angakiro anu, ebuni akikonget alotoma akiyiun, tosodi toyiakaun ikwapei eyakar ajokis, tosodi kicat aneni a ngiletok a daadang; mere aneni erai ngika ngikisila bon, nai aneni angulu erai ngika akiyiun a Iburaim dang angolo erai papa yok a daadang."

Ngiromayon 9:7-13,

"Keraidang meere atemar anguna eraakatar ikes ngiletok a Iburaim erai daadang ngidwe; nai ebe, alotoma Isako inges enyaraunere ngikoniletok."

Inges atemar, ngidwe ngulu ka akuwuan mere ikes erai ngidwe ngulu ka Akuj, nai ngidwe ngulu ka akikonget ikes imarakinitai araun ngiletok."

Anerai erai na akirot ngina ka akikonget, ebe, lupeirwa lu abonguni ayong, ka eriamuni Sara ikoku sapat."

Nabo mere ikwangina bon, nai Rebeka dang, kedau apotiore anguna a papa yok Isako."

Anerai eringa ngidwe nyidouno, keraidang nyitiyia idio bore ngini ajokan kori ngini aronon, tosodi togogongier acamit ka Akuj anguna ka aseon, mere a ngiticisio, nai anguna keng angolo enyarit."

Aponi temarai neni keng ebe, epedori ngolo apolon akijaanakin ngolo cici. Ikwanginapei igiriterere ebe, amina ayong Yakobo, nai angerit Esau."

Ngigalatian 3:16,

"Aponi kirworoi ngakikonget neni a Iburaim, ka neni a ekeletonit. Nyebala inges ebe, neni a ngiletok, ikwa ngina kelalakiata, nai ikwa epei ebe, ka neni a ekoniletok, inges Kristo."

Ngigalatian 3:29,

"Ani kirakasi iyes ngulu a Kristo, irakasi ngiletok a Iburaim, ngikerumak ikwapei eyakar akikonget."

Ikwapei eyiakar alotooma Ngiromayon 4:16, ikiriamuni iwon ebe adau Akuj ainakin iwon akiikinet ngina a kire na ikinyoma neni a ngikinyom a DAADANG angulu a Iburaim, ido eyiai Paulo a ne imarakinit akekuwan ka ngikanupak ngulu dang neni, anerai ebala inges ebe erai Iburaim papa yok a DAADANG. Tolot nai kingaren mere nabo akitiditeiar ekitame ngol nai akilelebia inges cut, anerai alotoma Ngigalatian 3 abu inges kidodiu EKINYOMIT (epe) erai Yesu, ido kimarak ngikinyom araut ngidwe ikwapei ngulu ka akikonget, ka akiikinet alopite angolo eyiakar aseon, ka aseuno ngina ka Akuj. Ido erai ngun nguna sek ayiakai iwon erwor. Lugu ngulu erai ngikinyom ngulu ka akabakaanut keng, ikes erai ngiseuna ka Akuj; ikes ngulu eseunitai kolong sek, ngulu keberakin Akuj ayenut kolong sek, ka toyakas dang natametait ka Akuj ka natameta KENG. Anangajep angina apatanan Ateran a Yesu Ngina a Kire ayiai natametait ka Akuj kolong sek, tar bo pa kitodiuna kolong sek mati ngina adolio apaki ngina apeleunioto ikes anapakio, kori alorwa angulu etemokinitere ikes sek.

Ngina paki daadang ngina epeleunio ipei kec abu torau ibore ngini ATAKANI ido toriamuni nai inges

akekibois alotoma akuwuan. Angun ateran na erai inges ATERAN NGINA ERAI EKINYOMIT KA AKIROT A NGINA ELIMUNITOI. Ata kesubit erai inges aberu alopite angolo itemunitere enyaritai nabo inges ebe akuwuan ngina a Kristo. Erai jik ibore ngini ileere ebe iitana inges enyarao alopite alo anera aberakinoi kolong sek akitemun inges alotoma keng, elomunit dang alotoma nginipei bore ngin, ayiakauna kolong sek toma keng, ido eyiai kona idodiarit Akuj alotoma akuwuan ngina angitunga angulu alalak, ata kolong sek kebunit Akuj kitodiun alotoma APEI KUWUAN, alopite a ngolo a Ekapolon Yesu Kristo.

Tokona, ikiyia iwon adolore nangetakinet. Ikwapei Logos (Akirot ka Akuj) ngina nyesaluna abu kitodiun alotoma Lokoku, ido ebooi alotoma Yesu akileleba ngina ka Akuj anakuwuan keng, Ido Inges Ngol Ngolo Sek Eyiai Ngikaru Daadang Ngulu Nyedaunosi Ngol arai Papa itodiun enapit akuwuan, ido a nen abu toriamu apolou ngina ka arakau lokoku, tar iwon daang, ikwapei sek ikiyiakar natametait keng ngina nyesaluni ngin, anapaki yok dang ikipotu orautu ngikalalak keng ngulu ke Ekinyomit ka Akirot angina Alimunitoi, opeleutu ikinapit ngawati; ka ngatameta nguna nyesalunete ngun, nguna tokona atakanut enapito ngawati ngun, ikes nai nguna tokona erai ngidwe ka Akuj, lopite ngolopei ikinyaritere iwon. PA IKIRAUNI IWON NGIDWE ANGUNA KA AKIDOUNO ANGINA A NGAREI, IKIRAI SEK IWON NGIKINYOM ANGUN INGES IKIRIAMUNIA IWON AKIDOUNO NGINA A NGAREI, ANERA ERAI NGULU SEUNA BON EPEDORETE ARIAMUN AKIDOUNO NGINA A NGAREI. Anguna ikiraakar iwon ngikinyom inges apedorere akiteyiarun iwon. Alotooma amamu araut ekinyomit kemam ibore ngini abeit kiteyiarunai.

Kiricak nu kojokan anatameta kon. Tokona apena nabo kingaren, erai alakuno agielun ibore anguna ka akinyakun; inyakuunio ibore ngini alakun ngin neni a a ngolo sek erai ilope kire. Akuj dang, anguna ka atwanare keng, ka ngaokot keng nguna apotu tobukorosi, ABU TOGIELU NGULU KENG A ELOPE KINYAKU. Abu inges kinyaku ka agielun Ekinyomit Ngolo Ka Ateran Angina Erai Akirot Ngina Elimuno. Ekupete ngamsekin kang Ekaporoto (Akirot) ka ekewapete ikes ayong. Irai sek iyong paka amesek. Pa irai sek iyong nabo eguruwo kori ingok ngini aponi kijulakinai kitaraunai amesek. Nyepedori ngun, anera ngolo kabila angini bore a daadang a ngini eyiari euri ekabila keng make ido emam akiloconokin nabo alotoma ngini bore eyiari daadang. Ikwapei sek ikiyiakar iwon natametait ka Akuj ido kona atopeleutu anapakio a nu enapitai ngawati, arai toyiai akolongit apei ngina erai kiirarere iwon Eporoto keng (Akirot), nai anapaki angina eirarere iwon Eporoto ngol aponi iwon toyenunai inges erai ngolo Apapa yok neti ikinyarit iwon, ikwapei kire sek keyiakare iwon ikwa ngidwe ngulu ka Akuj. Aponi iwon kiirarai eporoto Keng ido nai ekaleutu lopite ngolo ke edia aye angolo Eelieli ngibro a Papa keng otemasi, toyiunai ayong, okoe, Papa kang. Ayiai ayong abongun neni kon.

Epedori ikoku ka Akuj alosit akaoyian eringa nyeyenuna atemar erai inges ikoku ka Akuj. Nguna a kire, Ngikristo neni lala ngulu a kire ikwaan ka Eemut a ikoku a egole ngini abu akokor tobeku. Iyeneite iyes atemar ebe isikwanitai egole ka ekiristayot ngolo a kire. Anen, abu nai eketan tolem abeye a lokai a egole ido yaa kiwaak nabeei a akokor. Ani edoli apaki apotu ngabeei daadang nguna erukumit akokor ngun tobekut. Eyomokino epite noi aneni a ngidwe ka akokor neti erukito ka totokec, nai igole ngin pa apedorit amisiun eruye ngolo arikitor akokor ngikedwe ka epite ngolo ka akikurukur eibur dang; ekatokinit inges dang ariamun inyamata nai tongopikinite ediopite a nen daadang.

Nai apei paran, alokidiana lokuwuam ka ama, abu toto keng a igole ngina auruni abeeye ngin toyiakaun emijai abeeye ngin kireree kwap. Abu nai togumun kwap ke esipid angolo arienyanan ido kiworou ke etoil angolo apolon ikotere igole iirari ido toporu anguna ka akisiriam inges. Mam sek pa eiraritor inges egole erwo, nai ngina eiraria inges arunnet ngina ke ekingaren ngin, abu idio bore alotoma keng toriengu ido kiburak aporor kidiana inaa. Nai akuriana inges akikatakin aporor. Abu nabo toto keng tocielu nabo noi ikotere epedori igole en aporor neni eyai inges. Toceluni nai igole dang ebala akuriana ro ayong aporun inaa. Tocielu nabo toto a igole elimokinit igole atemar ebe kikatoki tanai aporun. Kipukupukok nai igole en ngakabenuk keng nguna apotu todakasi inges kidiana lokuwuam, anguna ka abongokin anyaritoi atatokeng, abu toporo kikuca nooi napusianut ngina ka adis. Ianyu iyong tokona, arai sek inges igole. Abu ca mono toyiar ikwa ikokor alotooma adio paki ido torai ngini pa emuonikina. Nai ngina eiraria inges anyaritoi ngina ke egole angolo apolon abu nai tonyou tolosiyori nakibois keng. Tar dang ngina iiraria ikoku ka Akuj ngini a kire anyaritoi ngina ke Ekuwuam alopite angolo ka Akirot, inges dang, eyenuni ekabilane keng ido ebuni amatar neni ke Egole a ngolo apolon alo erai Ekaduaran toyiakaunos nai ka inges ngapakio daadang iboyete anakiboisio anguna alokidiana alotoma Kristo Yesu.

BUNI NAI KONA ARAPET YOK NGINA KA AMORU ANGINA KA AKIPIKOR alotoma ebatisimu ngolo ke Ekuwuam a ngolo Akuangan.

Ngigalatian 4:4-7,

"Nai ngolopite adolokinio apaki abunore, abu Akuj kiyiakiu lokokukeng, ngolo kidouni aberu ngolo kidounio alokisila.

Ikotere inges elakuni ikes ngulu epukato ngikisila, osodete oriamutu akitarauunio ngidwe.

Anera anguna irakatar iyes ngidwe, abu Akuj kiyiakiu Ekuwuam a lokoku keng toma ngiyokotain, kiworoe ebe Aba, Papa.

Aso nyeroko iyong nabo irai epito, nai lokoku, ani kirai lokoku irai ekeruman anguna ka Akuj alotooma Kristo."

Nyenguna kire. Abu Yesu Kristo bu, totwan alomusalaba, ido kirikak ngakiro nguna ka alakunio (Akinyakun ibore neni a ilope a lopite a ngolo ka agielun kori angolo ka akitac etacit) ido anen ITOSIPOKI IWON IKWA NGIDWE KENG. Pa abu inges ikitarau iwon ngidwe, anera i kirai sek iwon ngidwe Keng; nai abu itosipoki iwon ikwa ngidwe, anera i anapakio a daadang anguna ikiyiakar iwon toma akwap, ka toma akuwuan, pa apedoritai ayenun iwon ikwa ngidwe keng. Ayiai satan ikienit iwon . Nai torakatei ca iwon ngidwe ka Akuj. Mam ediopite ece nabo, ido kiira nu: ANERAI ANGUNA IRAKATAR IYES NGIDWE, ABU AKUJ KIYIAKIU EKUWUAM A LOKOKUKENG TOMA NGIYOKOTAIN, KIWOROE EBE, PAPA, PAPA. Neni mono angai abu Ekuwuam todoik akolongit ngina a pentekoste? Lodwe. Ani bo a lo Korinto? Neni a ngidwe ngolopite EIRARIATA AKIROT.

Inyona bo akibatisauno ke Ekuwuam angolo Akuangan? Erai Ekuwuam ikibatisakini iyong tooma nakuwuan ngina a Kristo. Erai auriyo ngina kitete. Erai Ekuwuam ka Akuj eyiakaun elomuni toma kon ka akilebikin iyong kidau sek akiki (kidau sek akiirar Akirot Keng), ido ikibatisai a ngakipi ikwapei atametai ngina ajokan neni ka akuj.

Nguna ikidau iwon akitetemun ngun, epanikinete ngikalalak amisiun erai ca kerai tonupito ikes daadang ebe erai Akuj apei bon. Anera i nyeyiakasi ngakujo erai ngauni, nai APEI bon. Angun nyikidounitai iwon ngina a ngarei ka Ekuwuam alo abuni anguna ka akiyar a Yesu Kristo, ido nabo ekau ngun bu nabo Ekuwuam ngolo Akuangan ainakin iwon apedor. Erai kire kiyokino ngun ikikokini iwon pa ikikerari Papa ka akipotokin inges alakunio yok daadang ai? Ani kerai akiteyiaro ngina ke Ekapolon ido nabo toyiakas Ngikapolok erai ngiuni, inges atemar INGES (Papa) dang ebeit toyiakaunor inges dang idiobore ngini itiyiae. Nai nguna akire jik abu Yesu kitacau nugu ebe erai Inges. Ka Inges bon arai Akuj, ka erai Inges ka Inges bon Ngolo ebuni lokanupan.

Yokana 4:16 ebala ebe iyiakiuni Papa ekengarakanan ece.

Nai ngulu cicik 17 ebala ebe ebuni inges (Yesu) akiruk ka ikes ka akiboi alotooma KEC ekau.

Alotooma ngulu cicik 18 ebala inges ebe abuni ayong neni kec.

Alotooma nabo ngulu cicik 23 ngina esirworria inges ngikewapak keng, abu tema ebe, ikiponi isua (Papa ka lokoku) neni keng. Angun erai Papa, lokoku, ka Ekuwuam ngolo Akuangan ikes ngul epote alotoma apeipaki bon anera i ERAI IPEITUNGANAN inges ecunucunakinit ngirorwa ngul daadang. Apotu ngun kitiyiaun a lo Pentekoste. Nyedokuni Ekuwuam nitunganan ngarwatin ngarei, ebuni apei bunet bon. Ationis inges na ebe nyeyenunito ngitunga akiyokino ngina a kire, epote ikes kiyiut ca Yesu paka tar nakisoniyio ngina a ngasecisia kec nai mam nyelosenenete kingaren nariamun Ekuwuam.

Eroko ayong nyegolokino ngakiro nu, ayieni ayong atemar eyiai akingiset natameta kus. Ebe icamito iyes ayienun erai kanupit ayong akitatam ngina ebala ebe ayiakauna kolong sek ngitunga. Nyanupit ayong ekitatame ngol ngolo erai eka edin a momon ngolo ebakatar ebe ayiakasi ngitai angitunga kolong sek ka dang mam ayong nyeyiunit aurunio ngina a ngitunga nabo kedaut sek atwakare. Tocoikina ane ido toanyu nu. Mere jik itunganan neni lope ebuni alopite angolo sek iteyiaritor Akuj inges kolong sek, ERAI AKIROT, KORI IKINYOMIT. Ikote neni. Alokau ka ama kau jik neni alwanan neni nyepedorito ngayokotameta nguna angitunga adolokin, Akuj ngina emam asalunet, ka ngaketameta Keng dang nguna emam nyesalunete, abu totam ka kiik tema ebe,

"AMINA AYONG YAKOBO NAI ANGERIT ESAU,

(Ngiromayon 9:13),

"AMAM IDIOKEC NGINI ASIR KIDOUN, KORI NGINI ETIYIA NGAKAJOKAK NGADI KORI NGAKARONOK."

Toanyu kire, arai ATAMETAIT, ido abu nai atametai ngin kitodlikin, ido abu Akuj togielu Yakobo anera i arai Yakobo bon arai IKINYOMIT. Yakobo bon, ayaikatar ekinyomit; inges nai ayiakar inges ekerarit apolou ngina ka arakou ekiyai ka akitutuket ka Akuj dang. Erai kirai iyong ikinyomit ngini a kire, iirari iyong Akirot ngin; ebuni Ekuwuam akibatisakin iyong nakuwuan ngina a Kristo, ikilebikin inges iyong ka ikiinaki dang apedor, ibuni iyong akijaun Akirot ngina ka apaki kon kori ngina ka anyamet kon. Iyanyu tokon iyong epite ngolo ilereo akitogogonget ngina ikipukokinere iyong Akirot a? nabo toanyu, arai Yesu Ikoku ngini ka Akabakanut. Abu toyiar anakuwuan a ngina a itunganan. Tonyarite Ekuwuam inges ebe, (Akirot ngina era i atametai ngina etodolikin), abu inges tolot Yordano ido aponi inges kibatisai aina a nakipi. Kedau arimaar akirot, abu nai Ekuwuam ngolo Akuangan bu neni Keng, ka tema eporoto ebe, Erai logo lokoku kang ngolo minat, kiirasi Inges. Nyebala eporoto ebe, arau logo Lokoku Kang, ARAI sek Yesu lokoku. Abu Ekuwuam ngolo Akuangan toberakin kolong sek akitemokin inges lowae keng ikwa lokoku ekingaren ngiboro ngul daadang. Kedau inges akilelebio (ka lopeipite ngol inges aberakina a lopentekost ka arubar ikoni neni) abu inges tolot kingaren akitodiar apedor keng, ka abu toriamu apukokino ngina ka Akuj ngina ariamuni inges aneni ka Akuj anguna ka apaki angina.

Tokona ikipotu iwon otemasi nginapei jik ebe akitogogonget ngina ka ariamun Ekuwuam ngolo Akuangan inges na ebe ijauni ekanupan ngol Akirot ngina ka anyamet a ngina eyiaria inges. Kidareutu mono iyes eketacaik iyes Akirot na ejok.

Nganyameta nguna kanikaarei nguna eyiakasi tooma Apukokino ekek ngolo a 2 ka 3, etingito ngikekia ngul aoyau ngina angapakio a ngibukui ka akileleba, kori ngapakio daadang nguna eyiakar Akuj itiyiai alobukui akitdol nalakunio kec. Alotoma nginanyamet, tomam akimuriakin adio, irworo Akirot anakisiakinat anginanyamet ka nginagolokinet anginanyamet ipeibore. Neni ke ekiakikinitono a ngolo a (Epeso, Sumuruna, Pagamos, Siatura, Sadis, Piladelpia, ka Laodekia) kigirak: nugu irworo INGES, ka ngace, ka ngace. ...Inges ngini eyiakatar akit, kimiek inges (ikwa ipeitunganan) kiira nguna ebala Ekuwuam neni a ngikanisai. Toanyu iyong ane atemar ebe eyai Yesu (alo toma Ekuwuam) alotoma NGINA turi daadang isirwori Ngunakeng neni a IPEI TUNGANAN bon irworo nguna ikamunito Akirot ngina ka anyamet angina. Erai EPEI kiakikinitono bon alotoma nginanyamet eriamununui nguna irworo Ekuwuam alotoma nginanyamet, ido EKIAKIKINITONO lo erai EPEI NGOL inges erai ekiakitono lokanisa ngolo a kire. Irworo inges anguna ka Akuj alotoma apukokino lokanisae, ngikanisae nai ngulu erai ngulu a kire ka ngulu erai ngulu aliokonok. Eekinio akisiraret neni kec a daadang. Nai ata keekinitai akisiraret na lotunga daadang ngulu apotu jik loemut, iriamuni iyong atemar ebe ijaununuyio nabo Eemut lo a ipei a ipei ekabila edio ngolo a ngitunga ngulu ka adio tukot angina itemokino, alopote a ece. Ipei a ipei kec alotoma atukot ngin ikes bon eyiakatar apedor ngina kiiraret nguna ebala Ekuwuam irworo alotoma ekiakitono. Ka ikes ngulu epupete ngul, nyerai nabo ikes ngulu eriamunito apukokino nabo ace ngina erai ngina kec angikulepeki, kori mere atemar ariamu atukot kec apukokino adio ngina kec make. NAI NGINITUNGANAN KEC EKUPI KA KIJAUNITE NGUNA SEK ASIR EKIAKITONO KIJAU ANENI KA AKUJ.

Nai nyiumokis tokona anguna ikoniatu nugu nege, anerau abu Paulo kitetemu epitene lo alotooma apedor ngina ka akan ka Akuj. Paulo bon ayiakatar apukokino ka akileleba anapaki keng, ikwapei aponiata ngikiakia ngulu dang kiyiuniata atemar ebe erau Paulo ekadwaran ka ekiakia ngolo a ngibukui anapaki angina, ka dang toyenu epite ngolo itemunitor Akirot, ebe ngina ayiakar Paulo ecamit alosit Acaia, abu Akuj tobuki inges anerau ayiakasi ngamesekin (ngidwe keng) Masedonia ka ikes (ngulu a Masedonia) apedorito akiirar nguna eitana Ekuwuam alimun alotoma Paulo, ibore ngini pa apedorito ngulu ka Acaia.

Alotooma nginanyamet ikiyiakatare iwon epitene epei. Inges ainakini akica ebuni kitorunite neni a ekiakitono a ngolo kiyiakikini Akuj nakibois ngina, ido alotooma kire ekiakitono ngol, ebuni akica akielar alotoma akijaanakin ngina a ngitunga angulu enupito nguna etatami inges. Nai ikes ngulu enyoununuyete ngul, nyeminasi paka amitakinite epite ngolo iitanakar ikes erwor nguna abu ekiakitono kirworite BON. Kiiitutu atemar ebe abu Paulo kicikak ngitunga erwor ngakiro nguna sek asir inges kirwor bon. Erai ketamit itungananan atemar arai inges ekadwaran, kimiek inges toyenu ebe ngakiro nguna ekegirakinite ayong iyes ngun erau NGAKIKIKET KE EKAPOLON. Nyo nai neni kus mono kebungo Akirot ka Akuj a? kode kebu bu neni kus bon? 1 Ngikorinto 14:37, *"Iyiatakinete ikes idiobore a ne, kori tolemasi idiobore a nen, nginapei paki ngin tojongoe Eemut araut ngolo Asega, todungeyori nai akisikwarunio tolomuni alilimu.* Tocoikinito noi epite ngolo iitanakar iwon akipup eporoto epei bon, anerau eyiakatar Ekuwuam eporoto epei bon ngolo kire erau eporoto ngolo ka Akuj. Abu Paulo kicikak ikes erwor nguna asir inges kirwor bon, lopite lopei abunio Petero kitiyiaa, Abu inges kicikak ikes ebe ATA KERAI INGES (PAULO) pa apedorit akijulakin akirot adio tar apeu dang, alotoma nguna sek asir inges kirwor ka apukokino. Okoe, epite ngolo epolokor iwon akipup eporoto ka Akuj alopote angolo a ngiakitono keng, ka nabo erworosi bon nguna aponi inakinai ikes anguna a ngikanisae.

Atami ayong atemar igeut tokona iyes aanyun nu ejok. Acepaki ianyut iyes epite ngolo nyikirucokinakar ayong ka ngikarikok ngulu ke edin ka ngipentekostin dang. Emidikina ayong Nakiroto lopite ngolo epukunio Ekapolon Inges. Nai emam nyitatama ayong ngun dadang. Keyiasi ngun ekitaabo kec bon, nai alotooma akingarekinet ka Akuj eriamunio iwon ngamoretu nguna alalak ka ngakinandai ka Eemut alotooma ngakilotuneta nu dadang akingarakin iyong ka arucokin ngakigiret dadang.

"Inges ngini eyiakatar akit kiira nguna ebala Ekuwuam neni a ngikanisae alotooma angina turi." Alotooma angina tur ekwaan akigworo. ebe kiirasi nguna irworo Ekuwuam. ani kire kirai iyong ekristayot, ibuni iyong abongor neni anguna itatami Ekuwuam, inges atemar Akirot ngina ka anyamet a na. Angolo kiakitono na tur adio daadang ebuni alimonokin Akirot ngin. Tonepuni nai akisikwarunio ngina iyokino ngina kitete anerau adaut ngitunga abongor Nakiroto ngina ka akecepaki. Erau akicika naga ngina elimokinitae nginanyamet ikwa akiretakinete ngina ebala ebe: Iesikis iyes Akirot ka Akuj! Tokiwa, ka tobongutu dang Nakiroto ka Akuj! Ameun a lokitabo a ngolo isiakinete Ebaibul, (Ageun) akitodol lokitabo ngolo esidion (Apukokino) eyiai ipei bore bon ngini nyitalakarite Akuj; inges aesikin Akirot; ido eyiai nabo ekitoe epei bon ngolo ikicamunia inges iwon: inges abongor iwon Nakiroto.

Alotooma anyamet ngina ke Epeso, ka anyamet a na, ka alotooma nganyameta daadang ngina ikiripikinia iwon ka acukulul ikianuni iwon atemar ebe iyookino nu. Ido anyamet angina ka awasia angina kire erau ayokoturi, ikiriamuni iwon ebe engerete ngitunga Akirot cut, akinger Akirot naga inges ebuni jik angetar tar nareyo.

Ani kirai iyong ikinyomit ngini a kire, erai kire kibatisauna iyong ke Ekuwuam a ngolo Akuangan, ibuni iyong akitopolor Akirot keng akilo inyammat kon ngini sek iitana daadang; ido ibuni akiitan akiyar ka Akirot A DAADANG angina elomunit anakituk ka Akuj.

Erai na akakilip angunayok dadang ebe; arai iwon eirasi nguna eyiaunit Ekuwuam alotooma Akirot neni yok nakuwarina.



www.messagehub.info

Ngalimonokineta nguna a
William Marrion Buranam
"...alorua angulu ke etoil..." Apuk. 10:7